



ترکش

جاوید اختر

جملہ حقوق بحق جاوید اختر محفوظ ©

ضابطہ

پاکستان میں جملہ حقوق : حوری نورانی

مکتبہ دانیال، وکٹوریہ چیمبرز
عبد اللہ ہارون روڈ، کراچی

جون ۱۹۹۵ء

صائب رت

ستور روپے

چھ امریکی ڈالر

اسٹار ملٹی کلر آفیسٹ پرنٹر

رزاق منزل، شاپ نمبر ۱۰، بیس ۱۰۰۰۰

بار اول

زیر اہتمام

قیمت

پیر دن ٹک

طباعت

ساجر پبلشنگ ہاؤس



پرنٹنگ ہاؤس "ساجر پبلشنگ ہاؤس" بی۔ بی۔ نار روڈ، جوہڑ چوک، بیس ۱۰۰۰۰، نمبر ۱۰، ۲۲۰۲۸۳۷

شبانہ کے نام

ترتیب

پیش لفظ ۸ قرۃ العین حیدر

۶۱	مدر ٹریسا	۲۸	میر آنگن میر ایپٹ
۶۶	فساد سے پہلے	۳۰	ہمارے شوق کی یہ
۶۹	وہ ڈھل رہا ہے	۳۲	وہ کمرہ یاد آتا ہے
۷۱	فساد کے بعد	۳۷	جنگل میں گھومتا ہے
۷۴	خواب کے گاؤں میں	۳۹	بھوک
۷۶	غم ہوتے ہیں جہاں	۴۶	ہم تو بچپن میں
۷۸	ہم سے دلچسپ کبھی	۴۸	بنجارہ
۸۰	ممسہ	۵۴	دل میں تہک رہے
۸۲	الجین	۵۶	سوکھی ہنسی تنہا چڑیا
۸۵	جینسی	۵۸	ایک مہرے کا سفر

۱۳۳	وقت	۸۸	بیمار کی رات
۱۳۰	درد کے پھول بھی.....	۹۰	یہ تسلی ہے کہ.....
۱۳۲	تھکاؤ یقین ہے.....	۹۲	میں پاسکانہ کبھی.....
۱۳۴	دور راہا	۹۴	میں خود بھی سوچتا ہوں.....
۱۳۸	میری زندگی میری منزلیں.....	۹۶	شکت
۱۴۰	کن لفظوں میں اتنی کڑوی...	۱۰۰	سچ یہ ہے بیکار میں.....
۱۴۲	صبح کی گوری	۱۰۲	شہر کے دکاند ارد.....
۱۴۳	میری دعا ہے	۱۰۴	جسم دکتا زلف گھنیری.....
۱۴۷	دکھ کے جنگل میں پھرتے ہیں...	۱۰۶	ہجر
۱۴۹	بہانہ ڈھونڈتے رہتے ہیں...	۱۰۸	دشواری
۱۵۱	جسٹم اور سزا	۱۱۰	آثارِ قدیمہ
۱۵۵	قطععات	۱۱۳	میں اور میری آوارگی.....
۱۵۷	ہل اسٹیشن	۱۱۴	غم بکتے ہیں
۱۵۹	بے گھر	۱۱۶	آؤ اور نہ سوچو
	_____	۱۲۰	مرے دل میں اتر گیا.....

پیش لفظ

جاوید اختر ہندوستانی POPCULTURE کے ایک معمار ہیں اور موجودہ YUPPY CULTURE کے ایک درخشندہ نمائندہ سے۔ ان کی فلموں کا متن زعمہ فیہ دائرہ اثر اتنا وسیع ہے کہ اس کے مقابلے میں ایک سنجیدہ ادبی کتاب کا ایک ہزار جلد کا ڈیشن بحر الکابل میں تیرتے مڑ کے دانے کی حیثیت رکھتا ہے۔ لیکن وہ اپنی خاندانی روایت کے مطابق چادل پر قلم ہوا اللہ بھی لکھ رہے ہیں لہذا میں اس مضمون میں ان کی اس آبائی کارگری پر تھوڑی سی روشنی ڈالوں گی۔

جاوید کا نام لوگوں کے ذہن میں ایک جلوس یا کریمڈٹ ٹائٹلز کی صورت اختیار کر لیتا ہے۔ مجازہ مصنفہ۔ جاں نثار اختر۔ شہانہ۔ کینی۔ زیادہ پڑھے لکھے حضرات مصطفیٰ خیر آبادی اور مولانا فضل حق خیر آبادی کو بھی یاد کر لیتے ہیں کہ موصوف کے اجداد تھے۔ جاوید کی والدہ قصبہ ردولی ضلع بارہ بنگی (اودھ) کی ایک اعلیٰ تعلیم یافتہ خاتون تھیں۔ والد جاں نثار اختر قصبہ خیر آباد ضلع سیتاپور (اودھ) کے ایک مشہور علم دوست خاندان سے تعلق رکھتے تھے۔ ان کو ایک درگاہ کی سجادہ نشینی بھی ورثے میں ملی تھی۔

جاننا چاہئے کہ شمالی ہند کی تہذیب کے یہ مراکز و حیل کھنڈا اودھ اور

پورب دیس سے لیکر بہار تک پھیلے ہوئے تھے اور اپنے مدارس، کتب خانوں اور علم پرور خانوادوں کی وجہ سے مشہور تھے۔ ۱۹۴۷ء کے بعد اس عظیم الشان تمدن کی خاموش بے آواز تاراجی بغداد اور اندلس اور دلی اور لکھنؤ کی تباہیوں کے سلسلے کی آخری کڑی تھی کہ اس کے بعد برباد ہونے کے لئے اب کچھ باقی نہیں رہا۔ وہاں جو کھنڈر اب نظر آتے ہیں، یہ خوبصورت بارونق مکانات تھے۔ تمدن کنبے ان میں بستے تھے۔ یہ مقامات مسلم اشرافیہ کے گڑھ تھے آج سے ساٹھ پینسٹھ سال قبل چند نوجوان انہیں قصبات سے نعرہ زن نکلے۔ سجاد ظہیر، سبط حسن، مجاز، علی جوادی، سہرا، سردار جعفری، کیفی اعظمی، جاں نثار اختر وغیرہ ان سے ذرا سینئر۔ قصبہ طبع آباد کے جوش شاعر انقلاب کہلائے۔ جس جماعت سے ان نوجوانوں نے ناسا جوڑا اس نے غیر دانشمندانہ نظریہ سازی کی مذہب پر حملے صحیح مارکسزم رہی ہو لیکن غلط سیاست تھی۔ انہوں نے مذہب پرست عوام کو اپنے خلاف بھڑکادیا اور آزادی کے فوراً بعد جن سنگھ اور جماعت اسلامی کے لئے گلپوش راستہ ہموار کیا۔ شاہاش، ایک وقت تھا کہ یہی عوام پارٹی کی قیادت کے منتظر تھے۔ آئے عشاق گئے دمدمہ فردا لیکر۔ اب انہیں ڈھونڈو۔ یہ جگجگ کامیڈ شاعر تھے، مجاز نے آہنگ کا انتساب اس طرح کیا تھا۔

فیض اور جذبی کے نام جو میرے دل و جگر ہیں

سردار اور مخدوم کے نام جو میرے دست و بازو ہیں

آج کا انفرادیت پرست تنہائی پسند شاعر ایسا انتساب نہیں کرے گا۔

یہ زیادہ تر MINOR KEY کے شاعر تھے۔ انہوں نے چند تابندہ نظمیں اردو

کو دیں۔ یعنی۔ ع۔ لعل بدخشاں کے ڈھیر چھوڑ گیا آفتاب۔

اُردو کے نو عمر طالب علم کے لئے وہ دور ایک LEGEND بن چکا ہے لیکن مجھے یاد ہے مثلاً ایک گھپ اندھیری رات ایک صاحب لمبے بالوں والی ٹوپی اور طے جیسی آجکل وی پی سنگھ اڈھتے ہیں، انگلیوں میں جلتا سگریٹ، سبزے پر چلے آ رہے ہیں۔ والد کو اپنی کتاب ”آہنگ“ پیش کرتے ہیں یا گرمیوں کی ایک شام سفید برّاق کپڑے پہنے جوش صاحب گھوڑا گاڑی سے اتر کے اندر آتے ہیں یا ایک چاندنی رات والدہ مجاز کو اپنی ادک لینڈ میں بٹھال کر دلکش ایک دعوت میں لے جاتی ہیں جہاں وہ ”اندھیری رات کا مسافر“ پڑھتے ہیں۔ ایک مور ٹہلتا ہوا لان پر آ جاتا ہے۔ چاند۔ مور اور شاعر۔ ایک بائیسکو۔

یا صفیہ آیا —

دار السراج، دلال بہاری لال روڈ سے چیل قدمی کرتی ۳۱۔ فیض آباد روڈ والدہ سے ملنے آتی ہیں۔ ڈبلی پتلی۔ سفید ساری پہنے۔ ہنستی مسکراتی۔ ان کی شادی کے بعد سنا گیا کہ ہمارے بہنوئی کو ایک عدد دھسکی کی بوتل تحفے میں دی۔ مری تعمیر میں مضمحل ہے ایک صورت خرابی کی۔ اُردو شاعروں کی بلا نوشی کا آج تک نفسیاتی اور عمرانی تجزیہ نہیں کیا گیا۔

مک آزاد ہوا۔

بھارت سرکار نے ہندی ردھی بھائی بھائی کا نعرہ بلند کیا اور اپنے کیونسٹوں کو جیلوں میں ڈالا۔ ترقی پسند شعرا نے پنڈت نہرو کے لئے کہا، مار لے ساتھی، جانے نہ پائے۔ جہاں گیا ہے جیانگ کاتی، وہیں جائے گا نہرو بھائی۔

اردو پر یہ خبری وقت پڑا۔ یوپی کے زمینداری ابولیشن میں ایک بار کی یہ سٹی کہ

اُردو کلمچر بھی اس کے ساتھ اڑ گئی۔ لیکن پنجاب سے جو ہندو سکھ شرنار تھی قلم ساز آئے
 انہوں نے محض اُردو پڑھی تھی۔ علاوہ ازیں پہلی بولتی قلم عالم آرا سے لیکر ۱۹۴۷ء تک
 فلموں کی زبان اُردو ہی تھی۔ مکالموں کی برجستگی اور روانی اور تہذیبی نفاست اور
 فلمی فلموں کی دل نشینی جو نو تھیٹر کے اُردو لکھنوی کی دین تھی اس کے بدولت آزادی
 کے بعد بھی گو اُردو سرکاری طور پر ختم کر دی گئی فلموں میں اس سخت جان خانہ بدوش زبان
 کا بول بالا رہا لیکن وہ ہندی کہلائی، یعنی ایک پوری زبان کو ہائی جیک کر کے اس کا نام
 بدل دیا گیا، چنانچہ قلم انڈسٹری اُردو اہل قلم کے لئے ذریعہ معاش بنی۔ ساحر بطور گیت کار
 بہت کامیاب رہے۔ کرشن چندر، بیدی، مجروح، سردار جعفری، ہندرناتھ، راجہ تھری علی خان
 تشکیل بدایونی، خواجہ احمد عباس، عصمت چغتائی، شاہد لطیف، اختر الایمان سبھی بمبئی کی فلمی
 دنیا میں آباد ہو گئے، جاں نثار اختر کے نام بھوپال میں دارنٹ نکلا۔ انڈر گراؤنڈ تھے۔
 بمبئی آئے۔ بمبئی میں وہ قلم انڈسٹری کے JUGGERNAUT جلوس میں شامل ہو گئے۔
 صفیہ آپانے بھوپال کے حیدرہ کالج میں ملازمت کی اور نہایت بہادری سے
 اپنے دونوں بچوں کو پالا۔ شدید ذہنی اور جذباتی اور معاشی تکالیف کو بڑے حوصلے
 سے جھیلا اور اپنے خطوں کے ردپ میں اپنے رنج و الم اور عالی ہمتی کی دستاویز چھوڑ گئے۔
 ”زیر لب“ صفیہ اختر کے مکاتیب کے مجموعے کا نام ہے۔ اس کتاب کی ادبی
 حلقوں میں بہت دھوم مچی۔ یہ تعریف، توصیف بھی وقت کی عجب سم نظر یعنی تھی۔
 یہ خطوط بعض جگہ ایسے لرزہ خیز ہیں گویا موت کی کان کو ٹھہری سے لکھے گئے ہوں۔ لیکن
 ان کو پڑھ کر جاوید اختر کے ادلیں ذہنی اور تربیت کا اندازہ ہوتا ہے۔ یہ سنہ ۱۹۵۰ء سے
 شروع ہوتے ہیں جب جاوید کی عمر پانچ سال کی تھی۔

صفیہ اپنے شوہر کو ساتھی کہہ کر مخاطب کرتی ہیں۔ وہ دونوں گویا دو سپاہی ہیں جو ایک خوش آئند مستقبل کے لئے لڑ رہے ہیں جو سرخ سویرے کا مستقبل ہے۔ یہ بہت ہی اندوہناک تھریں ہیں۔

نئی انقلابی عورت ہونے کے باوجود صفیہ اختر ایک بے انتہا پتی ورتا۔ رولتی ہندوستانی بیوی۔ آدرش ہیلا۔ چرنوں کی داسی۔ خدائے مجازی کی کینز معلوم ہوتی ہیں جو شوہر کی ایک نظر کرم اور خوشنودی حاصل کرنے کی خواہاں اور محتاج ہے۔ وہ علامہ راشد الخیری کی کسی مظلوم ہیر دین کی طرح بار بار اپنے بچوں کا واسطہ دیتی ہیں۔ جادو بہت یاد کر رہا ہے۔ سلمان تمہیں بٹا رہا ہے۔ کب آؤ گے ساتھی۔

لیکن کامریڈ پتی دیونہ آپ آویں نہ بھیجیں پتیاں۔

آزادی کے فوراً بعد فلمی صنعت جن اُردو ادیبوں کو راس آئی ان میں عصمت آبا بھی شامل تھیں۔ چنانچہ صفیہ اختر اپنے ایک خط میں پوچھتی ہیں — ”عصمت اپنے نئے فلیٹ میں منتقل ہو گئی ہوں گی۔ ان کی ریاست کا کیا حال ہے۔ جادو کی انقلاب پسندی اپنے عروج پر ہے۔ نور اللہ صاحب سے انہوں نے باقاعدہ ایشیا ریس اور اسٹالن کی خوب خوب باتیں کر ڈالیں۔ نور اللہ مجھ سے کہنے لگے کہ ایسے انقلابی بچوں کے ساتھ تو آپ کو بمبئی گورنمنٹ میں ملازمت ملنے کا کوئی امکان نہیں“

اس خط پر اشجارہ نومبر ۱۹۵۷ء کی تاریخ پڑی ہے یعنی اس وقت جادو کی عمر تقریباً چھ سال کی رہی ہوگی۔ ایسے بچوں کو ENFANT TERRIBLE کہا جاتا ہے۔

گھر کے انقلابی اور سیاسی، حول سے متاثر ہونا بھی بچوں کے لئے ناگزیر تھا۔ ہند اور پاکستان میں اشتعالیوں کے لئے بڑی ہی آزمائش کا دور تھا۔ گرفتاریاں جاری تھیں۔ چھاپے پڑتے تھے اردو ادب روز بروز زیادہ کٹر بنتھی ہوتا جا رہا تھا۔ ایک خاتون اردو ادب ایک جلسے میں کہنے لگیں آج ہمارے قلم سُرخ ہونے چاہئیں ہمارے افسانے سُرخ ہونے چاہئیں ہمارے ناول سُرخ ہونے چاہئیں ہمارے نقلیں سُرخ ہونی چاہئیں ہمارے غزلیں سُرخ ہونی چاہئیں جہاز سامعین میں موجود تھے کھڑے ہو کر فرمایا محترمہ کم از کم گلانی کی اجازت دے دیجئے) سردار، فخر، کیفی شاید جیل جا چکے تھے یا جانے والے تھے حتیٰ کہ بھوپال میں اختر جمال کو ان کے چھ ماہ کے پچھے کے ساتھ قید کر لیا گیا تھا۔

جاوید جب باپ کے ایک شعر پر تنقید کرتا ہے تو ماں فخر سے جاں نثار اختر کو لکھتی ہیں ”وہ تم جیسے رومانی انقلاب پسندوں سے آگے ہو گا۔ وہ فرار کا قائل نہیں ہو سکتا۔ وہ ڈٹ کر لڑے گا اور تم سے آگے بڑھ جائے گا۔“

(۱۵ اپریل ۱۹۵۱ء کا خط)

اسکول میں بچوں نے قومی جھنڈے تیار کئے تو جاوید نے درانہ نئی اور ہتھوڑے والا سُرخ ہرچیم بنایا۔ پھر وہ شوہر کو مزید اطلاع دیتی ہیں ”جاوید پاس ہی لیٹا ہوا مجھ سے افسانے گڑھ رہا ہے۔ بعض وقت ایسی ادبی گفتگو کرتا ہے کہ حیران ہو جاتی ہوں۔ ابھی ایک دو دن کی بات ہے بائی پڑھنے آئی تھی اسے میں جوش کے پانچ جڑے پڑھا رہی تھی۔ آخری حصے میں زمیں مست فلک مست کی تکرار ہے۔ جاوید سن کر بولا امی یہ تو ابی کے جاگا قلم جاگا کتاب سے ملتا ہوا ہے۔ یہ عمر اور یہ ناقدانہ نگاہیں! دیکھو یہ جوہر یونہی ضائع ہوتا ہے یا رینی آب و تاب سے چمکتا ہے۔“

افسوس کہ وہ اپنے لڑکوں کی غیر معمولی کامرانی دیکھنے کے لئے زندہ نہ رہ پائیں۔

ایسے ہونہار بردا کو جو بھرچھ سال اسٹالین زندہ باد کہہ رہا تھا۔ بڑے چوکر نمودری پد
بننا چاہئے تھا مگر ماں کے بے وقت انتقال کے بعد آٹھ برس کی عمر سے جاوید نے تیزی اور
بے گھری کی تکلیفیں اٹھائیں۔ یہ چارلس ڈکنز کے کسی نئے مصیبت زدہ کردار کی کہانی معلوم
ہوتی ہے۔ ایسے حالات میں وہ ماں کی توقعات پوری کرنے کے لئے ایک شعلہ جو الاپارٹی وکر
بن سکتا تھا۔ مگر طرز نپاک اہل دنیا دیکھ کر اس کا دل اتنا جاگرا کہ اس نے لڑکپن میں ہی طے کر لیا
کہ وہ خود دو لہنتہ بنے گا۔ بچپن لکھنؤ (نہیال) اور علی گڑھ (خالاحیدہ سالم کے گھر) میں گزارا۔
بھوپال میں خاصی بے سر سامانی کے عالم میں کا لچکے کلاس میں کبھی جی نہیں لگا۔ البتہ مباحثوں
اور بیت بازی میں برق تھے۔ تقریروں کے انعامی مقابلے جیتے۔ جب بمبئی پہنچے تو چھ دن
بعد آدمی رات کو برستی بارش میں والد کے مکان سے نکلنا پڑا اور والد عقدہ ثانی کر چکے تھے،
فٹ پاتھ پر رہے۔ فائقے کئے۔ گزر اوقات کے لئے کارڈ شارپنگ کو بھی اپنا پیشہ بنایا۔ یہ
ان کی نوعمری کے مزید ڈرامائی واقعات ہیں۔ محض اپنی ذہانت اور بذلہ سنجی کے بل بوتے پر
دنیا سے لڑے جس نظر افست اور فن لطیفہ سازی و مجلس آرائی ماموں مجاز سے ملا تھا۔ زیر لب
خطوط سے ظاہر ہوتا ہے کہ انتہائی کٹھن زمانے میں صغیر اختر کے سنس آف ہو مرنے بھی ان کا
ساتھ نہیں چھوڑا تھا۔

جاوید اختر خود ساختہ کامیاب آدمی کی کلامک مثال ہیں۔ ان کے چھوٹے بھائی
بھی کم ذہین نہیں ہیں۔ وہ بھی اچھے شاعر ہیں۔ ان کا مجموعہ کلام بعنوان "کوہ کو" شائع ہو چکا
ہے۔ بچپن میں دونوں بھائی اپنے دوستوں کے ساتھ "لڑائی لڑائی" کھیلتے۔ ایک دوست
"امر کی شیطان" بننا تھا۔ برادر خورد سلمان بھیتیت سائیگو اتالیٹ اسی شیطان ملک امر کی

کے ایک متمول شہری ہیں۔ کل۔ ثبات ایک تفریح کو ہے نہ ملنے میں۔

غالباً موسم سرما ۱۹۳۳ء میں مسلم یونیورسٹی کے اسٹریجویٹ ہال میں روڈنڈان کے راستے خالہ ادیب خانم پر گلباری کی جاہری تھی (جو علی گڑھ کی ایک دل پذیر روایت ہے) اس کے بعد یلدرم نے ایک تعارفی تقریر کی اور ایک نوجوان شاعر اسرار الحق جماد نے ایک نظم نذر خالہ پڑھی۔ والد مرحوم نے جلسے کے بعد اجاب سے کہا یہ لڑکا آگے چل کر بڑی شہرت حاصل کرے گا۔ ۱۹۳۵ء میں بمبئی کے ایک سینما ہال میں جاں نثار اختر کی اپنی فلم بہو بیگم کے پریمی پر مدعا جودہ بتم نے ایک طرف اشارہ کر کے کہا "یہ اختر بھائی کا بیٹا جادو ہے" تو کوئی وجہ نہ تھی کہ میں پیش گوئی کروں کہ یہ لڑکا آگے چل کر بہت شہرت حاصل کر لے گا۔ مجھے تو وہ ہنسی سا معلوم ہوا۔ اس نے کلانی میں ہتھیوں والا کڑا پہن رکھا تھا اور کچھ آشفتمد سرا نظر آتا تھا بعد میں معلوم ہوا کہ وہ کڑا کڑے وقت میں کام آیا لے ایک سکھ دوست کی نشانی تھا چند سال بعد بطور اسکرپٹ رائٹر جاوید نے بے انتہا مقبولیت حاصل کی۔ اور جب سنجیدہ شاعری مجھے سنائی تو مجھے تعجب نہیں ہوا کہ کونکہ مچھلی کے بچے کو تیرنا کون سکھلاتا ہے۔

جاوید ایک خوش گو خوش فکر قادر الکلام POST MODERN شاعر ہیں۔ تازہ کاری، گہرائی اور تنوع، دیانت، جذبات اور زندگی میں نئے مفہام کی تلاش ان کے اشعار کی خصوصیات ہیں۔

نازک خیالی اور فصیح البیانی ان کو درشے میں ملی ہے۔ وہ بعض اوقات روایتی شعر کہیں مگر بڑی شاعری نہیں کر سکتے۔

ترکش غم جاناں اور غم دوراں کے تیروں سے پڑھے۔ بچپن کی شیریں یا تلخ یادیں ہر ادیب یا شاعر کے لئے دیرپا ثابت ہوتی ہیں۔ جاوید اختر کی چند ایسی نظمیں جو ان کے ذمہ خوردہ

جذبات اور احساس کی آئینہ دار ہیں شفاف آتم کتھا کے طور پر پڑھی جاسکتی ہیں

جب وہ کم عمر ہی تھا

اس نے یہ جان لیا تھا کہ اگر جینا ہے

بڑی چالاکی سے جینا ہو گا

آنکھ کی آخری حد تک ہے بساطِ ہستی

اور وہ معمولی سا اک مہرہ ہے

ایک اک خانہ بہت سوچ کے چلنا ہو گا

(ایک مہرے کا سفر)

بستی پہنچ کر اور باپ کے گھر سے نکلنے کے بعد تیسرے دن کے فلق کی دلخراش یاد

سہل متنوع میں یوں ڈھلتی ہے

میرے گھر میں چو لہا تھا

روز نہ کھانا پکتا تھا

...

مال عجیب تھی میری

روز اپنے ہاتھوں سے

مجھ کو وہ کھلاتی تھی

کون سر دہا تھوں سے

چھو رہا ہے چہرے کو

اک نوالا ہاتھی کا

اک نوالا گھوڑے کا

اک نوالا بھالو کا (بھوک)

یہ محض مضمون آفرینی نہیں۔ متواتر فاقہ کشی کے بعد لمسی اور سمعی التباس کا تجربہ عین ممکن ہے۔
صفیہ اختر کے خطوط کے سیاق و سباق میں دیکھئے تو اس نظم کا کر بناک تاثر دو چند
ہو جاتا ہے۔ مائیں لاڈ لے نئے بچوں کو اسی طرح بہلا پھسلا کر کھلاتی ہیں۔

اک نوالا ہاتھی کا

اک نوالا گھوڑے کا

اک نوالا بھالو کا

مہرہ اپنی منزلی مقصود پر پہنچتا ہے
آسودگی سے دل کے کبھی داغ ڈھل گئے
لیکن وہ کیسے جائے جو شیشے میں بال ہے
غالباً یہ ماں کا غم ہے۔

جادید نے اپنی فلموں میں ایک ستم رسیدہ ماں کا کردار بلاوجہ تخلیق نہیں کیا جس
کی طرف سے ظالم سماج کو لالکا کرنے والا ایک دیو قامت سرکش برہم نوجوان (ایسا بھگت)
اسکرین پر نمودار ہوا۔ اس بنیادی پلاٹ کے اجزائے ترکیبی میں POPULIST نسخے کی
کیسیا پنہاں تھی۔ عوام نے اپنی تمام محرومیوں اور دکھوں کا بدلہ لینے والے اس کاگی
ادتا کو دل دجان سے قبول کیا اور مہن برسا پایا

غم پکتے ہیں

بازاروں میں غم کافی مہنگے پکتے ہیں

بچے کی دکان اگر چل جائے تو
 جذبے کے گاہک
 پھوٹے بڑے ہر غم کے کھلونے
 منہ مانگی قیمت پر خریدیں (غم کہتے ہیں)

اپنی محسوسات میں اپنی ماں دیکھیں
 بن ماں کے رز کوں کی فطرت ہوتی ہے
 کہا جاتا ہے تنہائی فنکار کا مقدر ہے۔ میرا خیال ہے ایک پرفورمنگ آرٹسٹ
 (اداکارہ رقص، موسیقار) اتنا تنہا نہیں ہوتا کیوں کہ اس کے فن کے مظاہرے میں
 دوسروں کا اشتراک بھی شامل رہتا ہے۔

ادیب، شاعر، مصور، سید اکیلے سمجھے جاتے ہیں۔ اس تنہائی کی ایک MYSTIQUE
 بن گئی ہے اور اس کی مختلف پرچھائیاں ہیں۔ دو سال قبل اتوار کی ایک روشن خوشگوار
 صبح ٹرین مضافات کے چھوٹوں سے بھرے راستے سے گزرتی لندن جا رہی تھی جب
 حسب معمول ایک کوچہ گرد گویا کمپارٹمنٹ میں آیا اور گزارہ پر گانے لگا

BYE BYE HAPPINESS

HELLO, LONELINESS.

حسب معمول کسی نے اس کا نوٹس نہیں لیا۔
 لیکن مجھے وہ سارے مطمئن خوش پوش، خاموش مسافر چند محسوس کیلئے اس
 نغمے میں شریک سے معلوم ہوئے۔ جیسے تنہائی تنہائی سے بات کرتی ہے۔
 گیت ختم کر کے وہ اگلے اسٹیشن پر اتر گیا کسی نے اس کی ہیٹ میں مسکایا۔

تنہائیِ جاوید کا بھی ایک پسندیدہ مضمون ہے۔
 اس کے ایک ہاتھ میں ہے جیت اُس کی
 دوسرے ہاتھ میں تنہائی ہے
 حصولِ مقاصد کے بعد اکیلے پن کا احساس ایک عالمگیر تجربہ ہے۔ بالخصوص
 مغرب میں یہ تنہائی بعض اوقات ہلاکت خیز ثابت ہوتی ہے۔
 دنیائے دوں سے حسبِ دلخواہ دامِ وصول کرنے کے بعد راوی کو چین
 لکھنا چاہئے تھا۔ مگر ایسا ہوتا نہیں۔ فتمند انفرادیت پسندی پھر بھی غیر مطمئن رہتی
 ہے۔ ایک پُر آسائش زندگی گزارتے ہوئے شاعر اپنے لڑکپن کی تحردیوں اور
 کلفتوں کو بھی محبت سے یاد کرتا ہے۔

اس معللے میں جاوید اختر زہرہ نگاہ اختر الایمان اور افتخار عارف کے ہمنا ہیں
 ذہنِ ددل آج مجھو کے مرتے ہیں
 ان دنوں ہم نے فاتحہ جھیلے تھے

وہ کمرہ یاد آتا ہے جو بڑے وقت میں ان کی جائے پناہ تھا۔ کھر درے
 شفیق باپ کی طرح مشکل سے کھلنے والا دروازہ، گستاخ منہ پھٹ آئینہ بے ہنگم
 بوڑھی اتاسی الماری، ذہانت سے بھری مسکراہٹ جیسا درپچہ، اس پر جھکی سیل کی
 سبز سرگوشی، سنبیدہ استانیوں جیسی کتابیں۔ وہ کمرہ پیار سے ماں کی طرح ڈانٹتا تھا۔
 یہ کیا عادت ہے۔ جلتی دوپہر میں مارے مارے گھومتے ہو تم۔

میں اب جس گھر میں رہتا ہوں
 بہت ہی خوبصورت ہے

مگر اکثر یہاں خاموش بیٹھا یاد کرتا ہوں

وہ کمرہ بات کرتا تھا (وہ کمرہ یاد آتا ہے)

ایک یہ گھر جس گھر میں میرا ساز و سامان رہتا ہے

ایک وہ گھر جس میں میری بوڑھی نانی رہتی تھیں

یہ شعر پڑھ کر مجھے لکھنؤ کے دارالسراج کا سادہ گھریلو ماحول یاد آ گیا۔

بظاہر یہ جاوید اختر کی بے ساختہ آپ بیتی ہے مگر بوڑھی نانی ایک علامت بھی ہیں

— قدیم اقدار کی محافظا بے غرض بے لوث، حجت کی پتلی، صابر و شاکر، بھولی۔

گھر سے چلا تو دل کے سوا پاس کچھ نہ تھا

کیا مجھ سے کھو گیا ہے مجھے کیا ملال ہے

اس شعر میں مجھے ایک قلندرانہ کیفیت اور خیر آباد کی خانقہ موسیقی کی گونج سنائی

دی۔ گو خود شاعر کو اس گونج سے کوئی دلچسپی نہیں۔ وہ ایک حقیقت پسند، عملی،

شہری آدمی ہیں۔ ان کا کوئی ذہنی یا جذباتی رابطہ اپنے والدین کے اس نیم دیہی نیم

خانقہ فیوڈل معاشرے سے بھی نہیں ہے۔ ان کے ماں باپ خود اس معاشرے کو

مسترد کر چکے تھے لیکن میرا ذاتی خیال ہے کہ جاوید نے غیر شعوری طور پر اردو کلچر کے

ذریعے اس خانقہ تہذیب کی اہم ترین خصوصیات یعنی سیکولر اور انسان دوست

اقدار کا اثر بھی قبول کیا ہے۔ ان کا ویٹو سسٹم صحیح ہے۔ اور وہ بنیادی طور سے

ترقی پسند ہیں۔ وہ عورت کی بھی بہت عزت کرتے ہیں اور اس کی ہمسری اور برابری

کے قائل ہیں۔

اپنی بیٹی زویا کو مخاطب کر کے کہتے ہیں —

یہ اُن لوگوں کا رستہ ہے
جو خود اپنے تک جاتے ہیں
اپنے آپ کو جو پاتے ہیں
تم اس رستے پر ہی چلنا
مجھے بتا ہے
یہ رستہ آسان نہیں ہے
لیکن مجھ کو یہ علم بھی ہے
تم کو اب تک
کیوں اپنی پہچان نہیں ہے

(دردِ ابا)

بعض اوقات آج ادراکل کے ادب میں حیرت انگیز مماثلت ملتی ہے۔

جو سزا چاہے عدالت دے دے

فیصلہ سننے کو تیار ہوں میں

(جرم اور سزا)

ہاں گنہ گار ہوں میں

ان اشعار میں مجاز کا ہجو جھلکتا ہے۔

جاوید کے شاہکار "تین ادھر میری آوارگی" کا جو شش بیاں اور صوت داہرنگ
کی طغیانی مضطر خیر آبادی کے اس شعر کی یاد دلاتی ہے جو متعدد صفحات پر محیط ہے
تو یہ اردو کی جاوید بیانی ہے جو پلٹ پلٹ کے دکھاتی ہے ایک ہی تصویر —
جاوید اپنے عہد کے شعری مزاج کے نمائندے ہیں۔ اور ہر اچھا شاعر

دوسرے اچھے شاعر کی یاد دلا سکتا ہے۔

ادنیٰ عمارتوں سے مکاں میرا بگھر گیا

کچھ لوگ میرے حصے کا سورج بھی کھا گئے

یہاں جاوید محمد علوی اور ندا قاضی کے ہمزبان ہیں۔

سب ہوا میں لے گیا میرے سمندر کی کوئی

اور تجھ کو ایک کشتی با د باقی دے گیا

یہاں عزیز بانو دقا ساحل پر کھڑی ملتی ہیں۔

”وقت“ میں جو گونا گوں کی روایت کی دھیمی سی بازگشت ہے۔ حال ہی

میں میں نے یہ نظم سن کر جاوید سے کہا کہ یہ تو کچھ برگساں کے ”آن واحد“ کا سا چکر

معلوم ہوتا ہے کہنے لگے آپ بھول گئیں پندرہ سولہ سال قبل آپ ہی نے تو تجھ سے

برگساں کے فلسفہ وقت کا ذکر کیا تھا۔ اس کے بعد میں نے اسی مسئلے پر بہت سوچا۔

سوچ اور تجسس انسان کو خوب سے خوب تر کی طرف لے جا سکتا ہے۔

کیوں ہیں کب تک ہیں کسی کی خاطر ہیں

بڑے سنجیدہ مسئلے ہیں ہم

مہرہ غم ذات سے غم کائنات کی طرف سفر کرتا ہے۔ جاوید اختر درٹریزا

سے کہتے ہیں

مجھ کو تیری عظمت سے انکار نہیں ہے (لیکن)

تو نے کبھی یہ کیوں نہیں پوچھا

کس نے ان بد حالوں کو بد حال کیا ہے

پچھلی نسل کا SELF-RIGHTEOUS پروردگار کی عرشِ خود ہی یہ جواب نہ دیتا۔

میں تمہارا خود غرض

بس اک اپنی ہی خاطر جینے والا

میں تمہارے کس منہ سے پوچھوں.....

پوچھوں گا تو تمہارے بھی وہ ذمے داری آجائے گی

جس سے میں بچتا آیا ہوں

(مدثر ٹریزا)

بہتر ہے خاموش رہوں میں

آہستی پر وہ روس اور مغرب کے درمیان سے اٹھ کر ہم اہل جنوب ایشیا کی

عقلوں پر پڑ گیا۔ لہذا ہم ایک دوسرے سے مزید بدگمان اور متشکر ہوتے جا رہے ہیں۔

چنانچہ جب جاوید اختر کہیں سے

آؤ اب ہم اس کے بھی ٹکڑے کر لیں

ڈھاکہ راولپنڈی اور دہلی کا چاند

تو راولپنڈی کا انگلیکچوئل پوچھے گا کیوں صاحب آپ چاند کو سالم رکھنے پر کیوں

مصر ہیں؟

انکے کئے تاریخ اُردو ادب یوں لکھی جاتی ہے۔ "دلی دکنی پاک دہند میں رہتے ہیں

صدی میں پیدا ہوئے۔" ہمارے کئے مغل ہسٹری سیاسی اکھاڑہ بن چکی ہے۔

"پر بت یہ پھول کھل رہے ہیں بیٹھلے غار میں درندہ"

یہ ایک کامیاب تصویریری شعر ہے۔

فسادات پر ان گنت نظمیں لکھی جا چکی ہیں۔ ایک RITUAL ہے جو

ہر خونریزی کے بعد دہرایا جاتا ہے۔ یہ نظمیں شاعر کی بے بسی پر نو حد زحان میں دوہ اگر پارلیمنٹ میں بھی ہو پختہ جاتے تو کچھ نہیں کر سکتا کچھ عرصے بعد سیاسی پارٹیاں دوسرا فساد بپا کر دیتی ہیں اور مزید دلزدہ نظمیں سردار جعفری، کیفی اعظمی، اور اہی معصوم رضا، جاوید اختر سب نے فسادات پر بہت پر اثر نظمیں لکھی ہیں۔ ادبی ردائیت کا تسلسل اے کہتے ہیں۔

یہ نظریہ کہ ہنگامی حالات کا ادب زندہ نہیں رہتا صحیح نہیں۔ ہمارے شہر آشوب آج کی داستان معلوم ہوتے ہیں۔ چند مثالیں اور لیجئے۔ ڈبلیو۔ بی۔ ایٹلس کا ایسٹر ۱۹۱۶ء منٹو کے افسانے، وارث شاہ کے متعلق امرتا پریتم کی پنجابی نظم، کلام فیض اب جو بھی لکھا جائے گا زیادہ تر کرائس کا ادب ہو گا۔ صورت حال محض ہنگامی نہیں رہی۔ تاریخ الٹ گئی ہے۔ ہندو در لڈو اور اسلامک ورلڈ ویو پر دھواں دھار تقریریں اور سیمینار ہو رہے ہیں۔ اور ووٹ ڈالے جا رہے ہیں۔

تیز ترک گامزن — تیز ترک گامزن —

جب ابن آدم کی سائیکس پوری طرٹ بدل جلتے گی اور GENETIC

ENGINEERING سے نہیں بلکہ ذہن شوقی کے ذریعے ایسا ہو گا۔ اس وقت

بہت جلد آنے والی صدی کے آغاز ہی میں افراد اور فرقوں اور قوموں کی جمالیات، طرز فکر اور ذرائع ابلاغ دوسری شکلیں اختیار کر لیں گے۔ انیسویں صدی کے آخر میں رومان، جمال پرستی اور غنائیت کا مغربی ادب میں فروغ ہوا تھا۔ پہلی جنگ عظیم کے بعد کے روحانی ویرانے میں ایلیٹ نے دیسٹ لینڈ لکھی۔ پردرگریسو تحریک نے امید پرستی کا چلن عام کیا۔ بیروں شہما کے بعد سے انسان کے دل میں اجتماعی خود کشی اور

خواہش مرگ کچھ خود جاگی ہے کچھ دنیا کے POWER BROKERS نے جگاتی ہے۔
 نوجوانوں کے اندر تنہائی اور تشدد پسندی بھری ہوتی ہے۔ وہ HARD ROCK اور
 HARD METAL کے ذریعے باہر آرہی ہے اور ہماری فلموں میں بھی دھوم دھمکتے
 سے نمودار ہو چکی ہے۔ لیکن اب نردال پرست مغرب کے مقابلے میں سوشلٹ بلاک کے
 صالح، نیک نوجوانوں کی مثال پیش نہیں کی جاسکتی کیونکہ وہ نوجوان بھی سوشلزم
 کے خاتمے کے بعد آنا فانا جراثیم پیشہ بن گئے،

عظ بیٹھا ہے غار میں درندہ

ایک ناقابل فراموش چند سکند کا منظر میں نے ٹیلی ویژن پر دیکھا تھا اسرائیلی بمباری کے
 بعد ایک فلسطینی عورت اپنے گمشدہ بیٹے کا فوٹو گراف مجمع میں ہر ایک کو دکھلاتی پھر ہی
 تھی اور کوئی اس کی نہیں سن رہا تھا اور ایک مناسب بچہ اسی بھیڑ میں اپنے
 ماں باپ کو ڈھونڈ رہا تھا۔

— تو بوڑھی نانی جس دالان میں آنگن میں یا نیم کے پیڑ کے نیچے بیٹھی ہیں۔
 تسبیح پھیر رہی ہیں یا امانت کا پانٹھ کر رہی ہیں۔ پل کی پل میں وہ گھر، بند و مسلم یا
 کاسٹ دار میں پھونک دیا جائے گا۔ اس سلسلے میں ہم خود کمتھی ہیں اور ہمیں غیر ملکی دشمن
 کی بمباری کی ضرورت نہیں ہے

”پر بت پہ پھول کھل رہے ہیں بیٹھا ہے غار میں درندہ“

یہاں بھی پھول کھلے ہیں اور باہر کی دنیا میں بھی اور سوشلٹ ممالک میں
 پھول کھلے ہم نے چشم خود ملاحظہ کئے تھے اور حسین خوش منظر بوزنیہ میں جیتے
 جاگتے انسان شکاری کتوں کے سامنے ڈالے گئے۔ اور یوکرین سے لیکر وسط ایشیا

تک کیونز م کا ڈمکن اٹھتے ہی قتل و غارت گری کا پانڈا گرم ہو گیا۔

یہ حسن بن صباح اور راسپوٹین اور گوٹلنز کا وقت ہے

اپنی اپنی تاریکی کو لوگ اُجالا کہتے ہیں

تاریکی کے نام لکھوں تو قومیں فرقتے ذات لکھوں

غم نہیں لکھوں کیا میں غم کو جشن لکھوں کیا ماتم کو

جو دیکھے میں میں نے جنازے کیا انکو بارات لکھوں (غزل)

میں قتل تو ہو گیا تمہاری گلھی میں لیکن

مرے لہو سے تمہاری دیوار گلھی رہی ہے

نہ جلنے پاتے تھے جس کے چولہے بھی ہر سویرے

شنبے کل رات سے وہ بستی بھی جل رہی ہے (غزل)

”فساد کے بعد“ ”میں اور میری آوارگی“ ”ایک مہرے کا سفر“ ”بھوک“

”دہ کمرہ یاد آتا ہے“ ”شکست“ ”اور“ ”وقت“ ”لکھ کر جاوید اختر نے اُردو کی

عظیم سمفنی میں اپنا مقام محفوظ کر لیا ہے۔

اُردو شاعری کے نیا گرا آیشار پر ان گنت پھواروں سے جو قوس و قزح

بنتی ہے اس کے رنگوں کے بہت سے پرتو ہیں اور ان میں جاوید کا پرتو بھی شامل ہو چکا ہے۔

یہ جو زلف تیری اُلجھ گئی وہ جو سخی کبھی تیری دھج گئی

میں تجھے سنواروں گا زندگی مرے ہاتھ میں یہ اُمور دے

چند ماہ قبل میں دہلی کے مشہور آرٹسٹ فیروز کے نگار خانے میں گئی جو ڈاکٹر نگر کے دو تہمد Ghetto میں ایک حیرت انگیز خوشگوار اور پُر فضا جمناستان کی صورت میں استادہ ہے۔ استاد فیروز جہانگیر کے مصوٰر استاد منصور کی اولاد میں سے ہیں۔ گویا ان کا اسٹوڈیو بھی آج واحد میں شامل ہے۔ وقت کی چند منجھ تصاویر بھی وہاں دیکھیں۔ جمنا کی ریتی پر جیسے کا وہ میلہ جہاں مرزا غالب نے پہلی بار اس ڈومنی کو ناچتے دیکھا جس کا نام آج تک کوئی محقق دریافت نہیں کر پایا۔ آج سے ساٹھ ستر برس قبل دہلی کی ایک محفل جس میں اس وقت کی نامور ڈانسر نوشا بہ مصروفِ رقص ہیں۔

استاد فیروز بھی گلہری کی دُم سے خود موقلم بناتے ہیں جس طرح ان کے اجداد بناتے تھے اور مختصر ترین مینا تو ر تیار کرتے ہیں۔ ان کا پتہ مجھے دہلی مرحوم کی ایک اور باقی ماندہ یادگار یعنی سورگباشی لالہ مہیشور دیال نے اپنی اچانک وفات سے چند روز قبل ہی بتلایا تھا۔ میں نے جناب فیروز سے پوچھا — آپ اتنے اطمینان سے یہ تصویریں بنا رہے ہیں جبکہ باہر کلچر کا مطلب ہی بدل گیا ہے انہوں نے نہایت دلجمعی سے جواب دیا — وہ اپنا کام کریں، ہم اپنا کام کئے جائیں گے۔

اس امید پر مست مثبت رویے میں تہذیب اور انسانیت کی بقا مضمر ہے۔ اس وقت جبکہ مصنوعی سیارے ذہن شوئی اور دروغ گوئی کے مقصد سے خرید سے جا رہے ہیں انسانیت کش نظریات کے خلاف سنگم ش میں جاوید جن کے ”ترکش“ میں رنگ و چنگ حرف و صوت سب موجود ہیں اپنی ماں کی یہ

توقع پوری کر سکتے ہیں کہ وہ فرار کے قابل نہیں ہوں گے اور ڈٹ کر لڑیں گے سے

جب سے کسی نے

کر لی ہے سورج کی چوری

آؤ

چل کے سورج ڈھونڈیں

اور نہ ملے تو

کرن کرن پھر جمع کریں ہم

اور اک سورج نیا بنائیں (صبح کی گوری)

ترکش جدید اُردو شاعری کی ایک اہم دستاویز ہے۔ جب تک

جاوید کی دوسری کتاب چھپے —————

————— میں سمجھتی ہوں اسنادیہاچہ کافی ہے۔

قرۃ العین حیدر

..... اپنی زندگی میں تم نے کیا کیا....؟ کسی سے تجھے دل سے پیار کیا؟
کسی دوست کو نیک صلاح دی؟ کسی دشمن کے بے رحمی کو محبت کی نظر سے
دیکھا؟ جہاں اندھیرا تھا وہاں کبھی روشنی کی کرن لے گئے؟ جتنی دیر تک
جینے، اس جینے کا مطلب کیا تھا..؟.....
کوشش چند

”میرا آنگن - میرا پیڑ“

میرا آنگن
کتنا کشادہ کتنا بڑا تھا
جس میں
میرے سارے کھیل
سما جاتے تھے
اور آنگن کے آگے تھا وہ پیڑ کہ جو مجھ سے کافی اُدنچا تھا
لیکن
مجھ کو اس کا یقین تھا

جب میں بڑا ہو جاؤں گا
اس پیڑ کی چھنگی بھی چھپولوں کا

برسوں بعد

میں گھر لوٹنا ہوں

دیکھ رہا ہوں

یہ آنگن

کتنا چھوٹا ہے

پیڑ مگر پہلے سے بھی تھوڑا اونچا ہے

ہمارے شوق کی یہ انتہا تھی
قدم رکھا کہ منزل راستا تھی

بچھڑ کے ڈار سے بن بن پھرا وہ
ہرن کو اپنی کستوری سزا تھی

کبھی جو خواب تھا وہ پا لیا ہے
مگر جو کھو گئی وہ چیز کیا تھی

میں بچپن میں کھلونے توڑتا تھا
مرے انخام کی وہ ابتدا تھی

محبت مگرئی مجھ کو بھی غم ہے
مرے اچھے دنوں کی آشنا تھی

جسے پھولوں میں وہ ہو جائے سونا
تجھے دیکھا تو جانا بددعا تھی

مریضِ خواب کو تو اب شفا ہے
مگر دنیا بڑی کڑوی دوا تھی

وہ کمرہ یاد آتا ہے

میں جب بھی
زندگی کی چلچلتی دھوپ میں تپ کر
میں جب بھی
دوسروں کے اور اپنے جھوٹ سے تھک کر
میں سب سے لڑ کے خود سے ہار کے
جب بھی اُس اک کمرے میں جاتا تھا
وہ ہلکے اور گہرے کتھنی رنگوں کا اک کمرہ
وہ بے حد مہرباں کمرہ

جو اپنی نرم مٹھی میں مجھے ایسے چھپا لیتا تھا

جیسے کوئی ماں

بچے کو آنچل میں چھپا لے

پیارے ڈانٹے

یہ کیا عادت ہے

جلتی دوپہر میں مارے مارے گھومتے ہو تم

وہ کمرہ یاد آتا ہے

دبیز اور خاصا بھاری

کچھ ذرا مشکل سے کھانے والا وہ شیشم کا دروازہ

کہ جیسے کوئی اکڑ باپ

اپنے کھر درے سینے میں

شفقت کے سمندر کو چھپائے ہو

وہ کرسی

اور اس کے ساتھ وہ جڑواں بہن اسکی

وہ دونوں

دوست تھیں میری

وہ اک گستاخ منہ پھٹ آیلنڈ

جو دل کا اچھا تھا
وہ بے ہنگم سی الماری
جو کونے میں کھڑی
اک بوڑھی انا کی طرح
آئیے کو تنبیہ کرتی تھی
وہ اک گلخان
ننھا سا

بہت شیطان
ان دونوں پہ ہنستا تھا

دریچے
یا ذہانت سے بھری اک مسکراہٹ
اور دریچے پر تھکی وہ بیل
کوئی سبز سرگوشی
کتا میں

طاق میں اور شیلٹ پر
سنجیدہ استانی بنی بیٹھیں
مگر سب منتظر اس بات کی

میں اُن سے کچھ پوچھوں
سرانے
نیند کا ساتھی
تھکن کا چارہ گر
وہ نرم دل تکیہ
میں جس کی گود میں سر رکھ کے
چھت کو دیکھتا تھا
چھت کی کڑیوں میں
بجانے کتنے افسانوں کی کڑیاں تھیں
وہ چھوٹی میز پر
اور سامنے دیوار پر
آویزاں تصویریں
مجھے اپنائیت سے اور یقیں سے دکھتی تھیں
سکرانی تھیں
انہیں شک بھی نہیں تھا
ایک دن
میں انکو ایسے چھوڑ جاؤں گا

میں اک دن یوں بھی جاؤں گا
کہ پھر واپس نہ آؤں گا

میں اب جس گھر میں رہتا ہوں
بہت ہی خوبصورت ہے
مگر اکثر یہاں خاموش بیٹھا یاد کرتا ہوں
وہ کمرہ بات کرتا تھا

جنگل میں گھومتا ہے پہروں، فکرِ شکار میں درندہ
یا اپنے زخم چاٹتا ہے، تنہا کچھار میں درندہ

باتوں میں دوستی کا اُمرت، سینے میں زہرِ نفسِ قیوں کا
پرہت پہ پھول کھل رہے ہیں، بیٹھا ہے غار میں درندہ

زہنی یگانگت کے آگے، تھیں خواہشیں نخلِ بدن کی
چٹان پہ بیٹھا چاند تا کے جیسے کنوار میں درندہ

گاؤں سے شہر آنے والے، آئے، ندی پہ جیسے پیاسے
تھا منتظر، نہیں کا کب سے، اک روزگار میں درندہ

مذہب نہ جنگ نے سیاست، جانے نہ ذات پات کو بھی
اپنی درندگی کے آگے، ہے کس شمار میں درندہ

کون سا شعر سناؤں میں تمہیں، سوچتا ہوں
نیسا مبہم ہے بہت اور پُرانا مشکل

مُہوکت

آکھ کھل گئی میری
ہو گیا میں پھر زندہ
پیٹ کے اندھیروں سے
ذہن کے دھندلکوں تک
ایک سانپ کے جیسا
رینگتا خیال آیا
آج تیرا دن ہے۔ آج تیرا دن ہے
اک عجیب خاموشی

منجھد بے کمرے میں
ایک فرش اور اک چھت
اور چار دیواریں
مجھ سے بے تعلق سب
سب مرے تماشائی
سامنے کی کھڑکی سے
تیز دھوپ کی کرنیں
آ رہی ہیں بستر پر
چُجھ رہی ہیں چہرے میں
اس قدر نکیلی ہیں
جیسے رشتے داروں کے
طنز میری غربت پر
آنکھ کھل گئی میری
آج کھوکھلا ہوں میں
صرف خول باقی ہے
آج میرے بستر میں

لیٹا ہے مرا ڈھانچہ
اپنی مردہ آنکھوں سے
دیکھتا ہے کمرے کو
آج تیسرا دن ہے
آج تیسرا دن ہے

دوپہر کی گرمی میں
بے ارادہ قدموں سے
اک سڑک پہ چلتا ہوں
تنگ سی سڑک پر ہیں
دونوں سمت دُکانیں
خالی خالی آنکھوں سے
ہر دکان کا تختہ
صرف دیکھ سکتا ہوں
اب پڑھا نہیں جاتا
لوگ آتے جاتے ہیں
پاس سے گزرتے ہیں

پھر بھی کتنے دھندلے ہیں
سب ہیں جیسے بے چہرہ
شوران دکانوں کا
راہ چلتی اک گالی
ریڈیو کی آوازیں
دور کی صدا میں ہیں
آرہی ہیں میلوں سے
جو بھی سن رہا ہوں میں
جو بھی دیکھتا ہوں میں
خواب جیسا لگتا ہے
ہے بھی اور نہیں بھی ہے
دوپہر کی گرمی میں
بے ارادہ قدموں سے
اک سڑک پہ چلتا ہوں
سامنے کے نکلنے پر
فل دکھائی دیتا ہے
سخت کیوں ہے یہ پانی

کیوں گلے میں پھنتا ہے
میرے پیٹ میں جیسے
گھونہ ایک لگتا ہے
آرہ ہے چکر سا
جسم پر پسینہ ہے
اب سکت نہیں باقی
آج تیسرا دن ہے
آج تیسرا دن ہے

ہر طرف اندھیرا ہے
گھاٹ پر اکیلا ہوں
سیڑھیاں ہیں پتھر کی
سیڑھیوں پہ لیٹا ہوں
اب میں اٹھ نہیں سکتا
آسماں کو تکتا ہوں
آسماں کی مٹھالی میں
چاند ایک روٹی ہے

جھک رہی ہیں اب پلکیں

ڈوبتا ہے یہ منظر

ہے زمین گردش میں

میرے گھر میں چولہا تھا

روز کھانا پکتا تھا

روٹیاں سنہری ہیں

گرم گرم یہ کھانا

کھل نہیں رہی آنکھیں

کیا میں مرنے والا ہوں

ماں عجیب تھی میری

روز اپنے ہاتھوں سے

مجھ کو وہ کھلاتی تھی

کون سرد ہاتھوں سے

چھو رہا ہے چہرے کو

اک نوالا ہاتھی کا

اک نوالا گھوڑے کا

اک نوالا بھالو کا

موت ہے کہ بیہوشی
جو بھی ہے غنیمت ہے
موت ہے کہ بیہوشی
جو بھی ہے غنیمت ہے
آج تیسرا دن تھا۔ آج تیسرا دن تھا

گن گن کے سکتے ہاتھ مرا کھڑا ہوا
جاتی رہی وہ لمس کی نرمی، بُرا ہوا

ہم تو بچپن میں بھی اکیلے تھے
صرف دل کی گلی میں کھیلے تھے

اک طرف مورچے تھے پلکوں کے
اک طرف آنسوؤں کے ریلے تھے

تھیں سچی حسرتیں دکانوں پر
زندگی کے عجیب میلے تھے

خودکشی کیا دکھوں کا حل بنستی
موت کے اپنے سو جھیلے تھے

ذہن و دل آج بھوکے مرتے ہیں
ان دنوں ہم نے فاتحے جھیلے تھے

اونچی عمارتوں سے مکاں میرا گھر گیا
کچھ لوگ میرے سہتے کا سورج بھی کھا گئے

بنجارہ

میں بنجارہ

وقت کے کتنے شہروں سے گزرا ہوں
لیکن

وقت کے اس اک شہر سے جاتے جاتے مرے کے دیکھ رہا ہوں
سوچ رہا ہوں

تم سے میرا یہ ناتا بھی ٹوٹ رہا ہے
تم نے مجھ کو چھوڑا تھا جس شہر میں آکر
وقت کا اب وہ شہر بھی مجھ سے چھوٹ رہا ہے

مجھ کو بد کرنے آئے ہیں
اس نگرانی کے سارے باسی

وہ سارے دن

جن کے کندھے پر سوتی ہے
اب بھی تمھاری زلف کی خوشبو
سارے لمحے

جن کے ہاتھ پر ہے روشن
اب بھی تمھارے لمس کا ٹیکا
نم آنکھوں سے

گم سم مجھ کو دیکھ رہے ہیں
مجھ کو ان کے دکھ کا پتا ہے
ان کو میرے غم کی خبر ہے
لیکن مجھ کو حکم سفر ہے
جانا ہوگا

وقت کے اگلے شہر مجھے اب جانا ہوگا

وقت کے اگلے شہر کے سارے باشندے

سب دن سب راتیں
جو تم سے ناواقف ہوں گے
وہ کب میری بات سنیں گے
مجھ سے کہیں گے

جاؤ اپنی راہ لو راہی
ہم کو کتنے کام پڑے ہیں
جو بیتی سو بیت گئی

اب وہ باتیں کیوں دہراتے ہو
کندھے پر یہ تھبولی رکھتے
کیوں پھرتے ہو کیا پاتے ہو
میں بے چارہ
اک بنجارہ

آوارہ پھرتے پھرتے جب تھک جاؤں گا
تہنائی کے ٹیلے پر جا کر بیٹھوں گا
پھر جیسے پہچان کے مجھ کو
اک بنجارہ جان کے مجھ کو

وقت کے اگلے شہر کے سارے ننھے مٹے بھولے لمحے

ننگے پاؤں

دوڑے دوڑے بھاگے بھاگے آجائیں گے

مجھ کو گھیر کے بیٹھیں گے

اور مجھ سے کہیں گے

کیوں بنجارے

تم تو وقت کے کتنے شہروں سے گزرے ہو

اُن شہروں کی کوئی کہانی ہمیں سناؤ

اُن سے کہوں گا

ننھے لمحو!

ایک تھی رانی

سن کے کہانی

سارے ننھے لمحے

غمگیں ہو کر مجھ سے یہ پوچھیں گے

تم کیوں ان کے شہر نہ آئیں

لیکن ان کو بہلا لوں گا

ان سے کہوں گا

یہ مت پوچھو

آنکھیں موندو

اور یہ سوچو

تم ہوتیں تو کیسا ہوتا

تم یہ کہتیں

تم وہ کہتیں

تم اس بات پہ حیراں ہوتیں

تم اُس بات پہ کتنی ہنستیں

تم ہوتیں تو ایسا ہوتا

تم ہوتیں تو ویسا ہوتا

دھیرے دھیرے

میرے سارے ننھے لمحے

سو جائیں گے

اور میں

پھر مولے سے اکٹھ کر

اپنی یادوں کی جھولی کندھے پر رکھ کر

پھر چل دوں گا

وقت کے اگلے شہر کی جانب
نہنے لحوں کو سمجھانے
بھولے لحوں کو بہلانے
یہی کہانی پھر دہرانے
تم ہوتیں تو ایسا ہوتا
تم ہوتیں تو ویسا ہوتا

خوش شکل بھی ہے وہ یہ الگ بات ہے مگر
ہم کو ذہین لوگ ہمیشہ عزیز تھے

دل میں مہک رہے ہیں کسی آرزو کے پھول
پلکوں پہ کھلنے والے ہیں شاید لہو کے پھول

اب تک ہے کوئی بات مجھے یاد حرف حرف
اب تک میں چن رہا ہوں کسی گفتگو کے پھول

کلیاں چٹاک رہی تھیں کہ آواز تھی کوئی
اب تک سماعتوں میں ہیں اک خوش گلو کے پھول

میرے لہو کا رنگ ہے ہر نوکِ خسار پر
صحرا میں ہر طرف ہیں مری جستجو کے پھول

دیوانے گل جو لوگ تھے پھولوں کے عشق میں
اب اُن کے دامنوں میں بھرے ہیں رفو کے پھول

ہم کو اُسٹھنا تو منہ اندھیرے تھا
لیکن اک خواب ہم کو گھیرے تھا

مزید کتب پڑھنے کے لئے آج ہی وزٹ کریں : www.iqbalkalmati.blogspot.com

سوکھی ٹہنی تنہا چڑیا پھیکا چاند
آنکھوں کے صحرا میں ایک نئی کا چاند

اُس ماتھے کو چومے کتنے دن بیٹے
جس ماتھے کی خاطر تھا اک ٹیر کا چاند

پہلے تو لگتی تھی کتنی بے گانہ
کتنا مبہم ہوتا ہے پہلی کا چاند

کم ہو کیسے ان خوشیوں سے تیرا غم
اہروں میں کب بہتا ہے ندی کا چاند

آؤ اب ہم اسکے بھی ٹکڑے کر لیں
ڈھاکہ راولپنڈی اور دلی کا چاند

سب کا خوشی سے فاصلہ ایک قدم ہے
ہر گھر میں بس ایک ہی کمرہ کم ہے

ایک مہرے کا سفر

جب وہ کم عسر ہی تھا
اس نے یہ جان لیا تھا کہ اگر جینا ہے
بڑی چالاکی سے جینا ہوگا
آنکھ کی آخری حد تک ہے بساطِ ہستی
اور وہ معمولی سا اک مہرہ ہے
ایک اک خانہ بہت سوچ کے چلنا ہوگا
بازمی آسان نہیں تھی اسکی
دور تک چاروں طرف پھیلے تھے

مہرے

جلاد

نہایت سفاک

سخت بے رحم

بہت ہی چالاک

اپنے قبضے میں لئے

پوری بساط

اسکے حصے میں فقط مات لئے

وہ جدھر جاتا

اسے ملتا تھا

ہر نیا خانہ نئی گھات لئے

وہ مگر بچتا رہا

چلتا رہا

ایک گھر

دوسرا گھر

تیسرا گھر

پاس آیا کبھی اوروں کے

کبھی دور ہوا

وہ مگر بچتا رہا

پہلتا رہا

گو کہ معمولی سا مہرہ تھا مگر جیت گیا

یوں وہ اک روز بڑا مہرہ بنا

اب وہ محفوظ ہے اک خانے میں

اتنا محفوظ کہ دشمن تو الگ

دوست بھی پاس نہیں آسکتے

اُس کے اک ہاتھ میں ہے جیت اُس کی

دوسرے ہاتھ میں تنہائی ہے

”مدر تھریا“

اے ماں تھریا
مجھ کو تیری عظمت سے انکار نہیں ہر
جانے کتنے
سوکھے لب اور ویراں آنکھیں
جانے کتنے
تھکے بدن اور زخمی رُوں
کوڑا گھر میں روٹی کا اک ٹکڑا ڈھونڈتے ننگے بچے
فٹ پاتھوں پر گلتے مڑتے بڈھے کوڑھی

جانے کتنے
بے گھر، بے در، بے کس انسان
جانے کتنے
لوٹے، کچلے، بے بس انسان
تیری چھاؤں میں
جینے کی ہمت پاتے ہیں
ان کو اپنے ہونے کی جو سزا ملی ہے
اُس ہونے کی سزا سے
تھوڑی سی ہی سہی
مہلت پاتے ہیں
تیرا لمس میٹھا ہے
اور تیرا گرم ہے ایک سمندر
جس کا کوئی پار نہیں ہے
اے ماں تھریسا
مجھ کو تیری عظمت سے انکار نہیں ہے

میں ٹھہرا خود غرض

بس اک اپنی ہی خاطر جینے والا
میں تجھ سے کس منہ سے پوچھوں
تو نے کبھی یہ کیوں نہیں پوچھا
کس نے ان بد حالوں کو بد حال کیا ہے
تو نے کبھی یہ کیوں نہیں سوچا
کونسی طاقت

انسانوں سے جینے کا حق چھین کے
اُن کو فٹ پاتھوں اور کوڑا گھروں تک پہنچانی ہے
تو نے کبھی یہ کیوں نہیں دیکھا
وہی تھکام زر
جس نے ان بھوکوں سے روٹی پھینسی ہے
ترے کہنے پر
بھوکوں کے آگے
کچھ ٹکڑے ڈال رہا ہے
تو نے کبھی یہ کیوں نہیں چاہا
ننگے بچے
بڈھے کوڑھی

بے بس انسان
اس دنیا سے
اپنے جینے کا حق مانگیں
جینے کی خیرات نہ مانگیں
ایسا کیوں ہے
اک جانب مظلوم سے تجھ کو ہم دردی ہے
دوسری جانب
ظالم سے بھی عار نہیں ہے
لیکن سچ ہے
ایسی باتیں
میں تجھ سے کس منہ سے پوچھوں
پوچھوں گا تو
مجھ پر بھی وہ ذمے داری آجائے گی
جس سے میں بچتا آیا ہوں
بہتر ہے خاموش رہوں میں
اور اگر کچھ کہنا ہو تو
یہی کہوں میں

اے ماں تھریا
مجھ کو تیری عظمت سے انکار نہیں ہے

اپنی وجہ بربادی سُننے تو مزے کی ہے
زندگی سے یوں کھیلے جیسے دوسرے کی ہے

فساد سے پہلے

آج اس شہر میں
ہر شخص ہر اس کیوں ہے

چہرے

کیوں فق ہیں

گلی کو چوں میں

کس لئے چلتی ہے

خاموش و سرا سیمہ ہوا

آشنا آنکھوں پہ بھی

اجنبیت کی یہ باریک سی جھلی کیوں ہے

شہر

شائے کی زنجیروں میں

جکڑا ہوا ملزم سا نظر آتا ہے

اکاد کا

کوئی رہ گیا گزر جاتا ہے

خوف کی گرد سے

کیوں دھندلا ہے سارا منظر

شام کی رونی کمانے کے لئے

گھر سے نکلے تو ہیں کچھ لوگ مگر

مڑ کے کیوں دیکھتے ہیں گھر کی طرف

آج

بازار میں بھی

جانا پہچانا سادہ شور نہیں

سب یوں چلتے ہیں کہ جیسے

یہ زمیں کا پنخ کی ہے

ہر نظر

نظروں سے کتراتی ہے

بات

کھل کر نہیں ہو پاتی ہے

سانس روکے ہوئے

ہر چیز نظر آتی ہے

آج

یہ شہراک سہمے ہوئے بچے کی طرح

اپنی پرچھائیں سے بھی ڈرتا ہے

جنتری دیکھو

مجھے لگتا ہے

آج تیوہار کوئی ہے شاید

وہ ڈھل رہا ہے تو یہ بھی رنگت بدل رہی ہے
زمین سورج کی انگلیوں سے پھسل رہی ہے

جو مجھ کو زندہ بلا رہے ہیں وہ بے خبر ہیں
کہ میری زنجیر دھیرے دھیرے پگھل رہی ہے

میں قتل تو ہو گیا تمہاری گلی میں لیکن
مرے لہو سے تمہاری دیوار گل رہی ہے

نہ جلنے پاتے تھے جس کے چوٹھے بھی ہر سویرے
سنا ہے کل رات سے وہ بستی بھی جل رہی ہے

میں جانتا ہوں کہ خاشی میں ہی مصلحت ہے
مگر یہی مصلحت مرے دل کو کھل رہی ہے

کبھی تو انسان زندگی کی کرے گا عزت
یہ ایک امید آج بھی دل میں پل رہی ہے

فساد کے بعد

گہرا سناٹا ہے
کچھ مکانوں سے خاموش اٹھتا ہوا
گاڑھا کالا دھواں
میل دل میں لئے
ہر طرف دور تک پھیلتا جاتا ہے
گہرا سناٹا ہے
لاش کی طرح بے جان ہے راستا
ایک ٹوٹا ہوا ٹھیللا

الٹا پڑا

اپنے پہنئے ہوا میں اٹھائے ہوئے

آسمانوں کو حیرت سے تنکنا ہے

جیسے کہ جو بھی ہوا

اس کا اب تک یقین اس کو آیا نہیں

گہرا سناٹا ہے

ایک اجڑی دکان

چسیخ کے بعد منہ

جو کھلا کا کھلا رہ گیا

اپنے لٹے کوڑوں سے وہ

دور تک پھیلے

چوڑی کے ٹکڑوں کو

حسرت زدہ نظروں سے دکھیتی ہے

کہ کل تک یہی شیشے

اس پوپلے منہ میں

سورنگ کے دانت تھے

گہرا سناٹا ہے

گھرے سٹاٹے نے اپنے منظر سے یوں بات کی

سن لے اجر طمی دکاں

اے سلگتے مکاں

ٹوٹے ٹھیلے

تمہیں بس نہیں ہو اکیلے

یہاں اور بھی ہیں

جو غارت ہوئے ہیں

ہم ان کا بھی ماتم کریں گے

مگر پہلے ان کو تو رو لیں

کہ جو ٹوٹنے آئے تھے

اور خود ٹٹ گئے

کیا سٹا

اس کی ان کو خبر ہی نہیں

کم نظر ہیں

کہ صدیوں کی تہذیب پر

ان بچاروں کی کوئی نظر ہی نہیں

خواب کے گاؤں میں پلے ہیں ہم
پانی پھلنی میں لے چلے ہیں ہم

چھا پھ پھونکیں کہ اپنے بچپن میں
دودھ سے کس طرح جلے ہیں ہم

خود ہیں اپنے سفر کی دشواری
اپنے پیروں کے آبلے ہیں ہم

تُو تو مت کہہ ہمیں بُرا دنیا
تو نے ڈھالا ہے اور ڈھلے ہیں ہم

کیوں ہیں کب تک ہیں کس کی خاطر ہیں
بڑے سنجیدہ مٹلے ہیں ہم

اس شہر میں جینے کے انداز نرالے ہیں
ہونٹوں پہ لطیفے ہیں آواز میں چھالے ہیں

غم ہوتے ہیں جہاں ذہانت ہوتی ہے
دنیا میں ہر شے کی قیمت ہوتی ہے

اکثر وہ کہتے ہیں وہ بس میرے ہیں
اکثر کیوں کہتے ہیں حیرت ہوتی ہے

تب ہم دونوں وقت چرا کر لاتے تھے
اب بٹتے ہیں جب بھی فرصت ہوتی ہے

اپنی محبوبہ میں اپنی ماں دیکھیں
بن ماں کے لڑکوں کی فطرت ہوتی ہے

اک کشتی میں ایک قدم ہی رکھتے ہیں
کچھ لوگوں کی ایسی عادت ہوتی ہے

گلی میں شور مچھا ماتم مچھا اور ہوتا کیا
میں گھر میں تھا مگر اس غل میں کوئی سوتا کیا

ہم سے دلچسپ کبھی سچے نہیں ہوتے ہیں
اچھے لگتے ہیں مگر اچھے نہیں ہوتے ہیں

چاند میں بڑھیا بزرگوں میں خدا کو دیکھیں
بھولے اب اتنے تو یہ بچے نہیں ہوتے ہیں

کوئی یاد آئے ہمیں کوئی ہمیں یاد کرے
اور سب ہوتا ہے یہ قصے نہیں ہوتے ہیں

کوئی منزل ہو بہت دور ہی ہوتی ہے مگر
راستے واپسی کے لمبے نہیں ہوتے ہیں

آج تاریخ تو دہرائی ہے خود کو لیکن
اسیں بہتر جو تھے وہ تھے نہیں ہوتے ہیں

آج کی دنیا میں جینے کا قرینہ سمجھو
جو ملیں پیار سے ان لوگوں کو زینہ سمجھو

معنی

ہم دونوں جو حرف تھے
ہم اک روزیے
اک لفظ بنا
اور ہم نے اک معنی پائے
پھر جانے کیا ہم پر گزری
اور اب یوں ہے
تم اک حرف ہو
اک خانے میں

میں اک حرف ہوں
اک خانے میں
بیچ میں
کتے لمحوں کے خانے خالی ہیں
پھر سے کوئی لفظ بنے
اور ہم دونوں اک معنی پائیں
ایسا ہو سکتا ہے
لیکن
سوچنا ہوگا
ان خالی خانوں میں ہم کو بھرنا کیا ہے

البحن

کر دوڑوں چہرے
اور اُن کے پیچھے
کر دوڑوں چہرے
یہ راستے ہیں کہ بھڑکے چھتے
زمین جسموں سے ڈھک گئی ہے
قدم تو کیا تل بھی دھرنے کی اب جگہ نہیں ہے
یہ دیکھتا ہوں تو سوچتا ہوں
کہ اب جہاں ہوں

وہیں سمٹ کے کھڑا رہوں میں
مگر کروں کیا
کہ جانتا ہوں
کہ رک گیا تو
جو بھٹیڑ پیچھے سے آ رہی ہے
وہ مجھ کو پیروں تلے کھل دیگی پیس دے گی
تو اب جو چلتا ہوں میں
تو خود میسر اپنے پیروں میں آ رہا ہے
کسی کا سینہ
کسی کا بازو
کسی کا چہرہ
چلوں
تو اوروں پہ ظلم ڈھاؤں
رکوں
تو اوروں کے ظلم جھیلوں
ضمیر
تجھ کو تو ناز ہے اپنی منصفی پر

ذرا سنوں تو
کہ آج کیا تیرا فیصلہ ہے

کم سے کم اُس کو دیکھ لیتے تھے
اب کے سیلاب میں وہ میل بھی گیا

جنہی

میں اکثر سوچتا ہوں
ذہن کی تاریک گلیوں میں
دبکتا اور پگھلتا
دھیرے دھیرے آگے بڑھتا
غم کا یہ لاوا
اگر چاہوں
تو رک سکتا ہے
میرے دل کی کچی کھال پر رکھا یہ انگارا

اگر چاہوں
تو بکھ سکتا ہے
لیکن
پھر خیال آتا ہے
میرے سارے رشتوں میں
پڑی ساری دراروں سے
گزر کے آنے والی برف سے ٹھنڈی ہوا
اور میری ہر پہچان پر سردی کا یہ موسم
کہیں ایسا نہ ہو
اس جسم کو اس رُوح کو ہی منجمد کر دے
میں اکثر سوچتا ہوں
ذہن کی تاریک گلیوں میں
دکھتا اور پگھلتا
دھیرے دھیرے آگے بڑھتا
غم کا یہ لاوا
اذیت ہے
مگر پھر بھی غنیمت ہے

اسی سے رُوح میں گرمی
بدن میں یہ حسرت ہے
یہ غم میری ضرورت ہے
میں اپنے عزم سے زندہ ہوں

اے سفر اتنا راہیں گان تو تہ جا
نہ ہو منزل کہیں تو پہنچا دے

بیمار کی رات

درد بے رحم ہے
جلد ہے درد
درد کچھ کہتا نہیں
سنتا نہیں
درد بس ہوتا ہے
درد کا مارا ہوا
روندا ہوا
جسم تو اب ہار گیا

رُوحِ صِدِّیٰ ہے

لڑے جاتی ہے

ذہنی

کانیتی

گھبرائی ہوئی

درد کے زور سے

تھرائی ہوئی

جسم سے لپٹی ہے

کہتی ہے

نہیں چھوڑوں گی

موت

چوکھٹ پہ کھڑی ہے کب سے

صبر سے دیکھ رہی ہے اُس کو

آج کی رات

نہ جانے کیا ہو

یہ تسلی ہے کہ ہیں ناشاد سب
میں اکیلا ہی نہیں، برباد سب

سب کی خاطر ہیں یہاں سب اجنبی
اور کہنے کو ہیں گھر آباد سب

مجبور کے سب رنجشیں سب ایک ہیں
میں بتاؤں سب کو ہوگا یاد سب

سب کو دعوائے وفا سب کو لقیس
اس اداکاری میں ہیں استاد سب

شہر کے حاکم کا یہ فرمان ہے
قید میں کہلائیں گے آزاد سب

چار لفظوں میں کہو جو بھی کہو
اُس کو کب فرصت سے فریاد سب

تلخیاں کیے نہ ہوں اشعار میں
ہم پہ جو گزری ہمیں ہے یاد سب

میں پا سکا نہ کبھی اس غلش سے چھکارا
وہ مجھ سے جیت بھی سکتا تھا جانے کیوں ہارا

برس کے کھل گئے آنسو نہتر گئی ہے فضا
چمک رہا ہے سیرِ شام درد کا تارا

کسی کی آنکھ سے ٹپکا تھا اک امانت ہے
مری ہتھیلی پہ رکھا ہوا یہ انگارا

جو پر سیٹے تو اک شاخ بھی نہیں پائی
کھلے تھے پر تو مرا آسمان تھا سارا

وہ سانپ چھوڑ دے ڈسنا یہ میں بھی کہتا ہوں
مگر نہ چھوڑیں گے لوگ اُس کو گرنے پھنکارا

لو دیکھ لو، یہ عشق ہے، یہ وصل ہے، یہ ہجر
اب کوٹ چلیں آؤ، بہت کام پڑا ہے

میں خود بھی سوچتا ہوں یہ کیا میرا حال ہے
جس کا جواب چاہیے وہ کیا سوال ہے

گھر سے چلا تو دل کے سوا پاس کچھ نہ تھا
کیا مجھ سے کھو گیا ہے مجھے کیا کمال ہے

آسودگی سے دل کے سبھی داغ دھل گئے
لیکن وہ کیسے جائے جو شیشے میں بال ہے

بے دست و پا ہوں آج تو الزام کس کو دوں
کل میں نے ہی بنا تھا یہ میرا ہی جال ہے

پھر کوئی خواب دیکھوں، کوئی آرزو کروں
اب اے دلِ تباہ ترا کیا خیال ہے

وہ شکل پگھلی تو ہر شے میں ڈھل گئی جیسے
عجیب بات ہوئی ہے اُسے بھلانے میں

شکست

سیاہ ٹیلے پہ تنہا کھڑا وہ سنتا ہے
فضا میں گونجتی اپنی شکست کی آواز
نگہ کے سامنے

میدانِ کارزار جہاں
جیا لے خوابوں کے پامال اور زخمی بدن
پڑے ہیں بکھرے ہوئے چاروں سمت

بے ترتیب
بہت سے مرچکے

اور جن کی سانس چلتی ہے

سک رہے ہیں

کسی لمحہ مرنے والے ہیں

یہ اُس کے خواب

یہ اُسکی سپاہ

اُس کے جرمی

چلے تھے گھر سے تو کتنی زمین جیتی تھی

جھکائے کتنے تھے مغرور بادشاہوں کے سر

فصلیں ٹوٹ کے گر کے سلام کرتی تھیں

پہنچنا شرط تھی

تھرا کے آپ کھلتے تھے

تمام قلعوں کے دروازے

سارے محلوں کے در

نظر میں اُن دنوں منظر بہت سجمیل تھا

زمیں سنہری تھی

اور آسمان نیلا تھا

مگر تھی خوابوں کے لشکر میں کس کو اس کی خبر

ہر ایک قصے کا اک اختتام ہوتا ہے
ہزار لکھ دے کوئی فتحِ ذرے ذرے پر
مگر شکست کا بھی اک مقام ہوتا ہے
افق پہ جیوٹیاں رنگیں
غینم فوجوں نے
وہ دیکھتا ہے
کہ تازہ کماک بلائی ہے
شکاری بچلے میں اسکے شکار کی خاطر
زمین کہتی ہے
یہ نرغہ تنگ ہونے کو ہے
ہو ایں کہتی ہیں
اب واپسی کا موسم ہے
پہ واپسی کا کہاں راستہ بنایا تھا
جب آ رہا تھا کہاں یہ خیال آیا تھا
پلٹ کے دیکھتا ہے
سامنے سمندر ہے
کنارے کچھ بھی نہیں

صرف ایک راکھ کا ڈھیر
یہ اُس کی کشتی ہے
کل اُس نے خود جلائی تھی

قریب آنے لگیں قاتلوں کی آوازیں
سیاہ ٹیلے پہ تنہا کھڑا وہ سنتا ہے

دو نمبر ایک قصہ ہے دنیا کے واسطے
فرہاد نے تراشا تھا خود کو چٹان پر

سچ یہ ہے بیکار ہمیں غم ہوتا ہے
جو پہلا تھا دنیا میں کم ہوتا ہے

ڈھلتا سورج پھیلا جنگل رستہ گم
ہم سے پوچھو کیا عالم ہوتا ہے

غیروں کو کب فرصت ہے دکھ دینے کی
جب ہوتا ہے کوئی ہمدرد ہوتا ہے

زخم تو ہم نے ان آنکھوں سے دیکھے ہیں
لوگوں سے سنتے ہیں مرہم ہوتا ہے

ذہن کی شانوں پر اشعار آجاتے ہیں
جب تیری یادوں کا موسم ہوتا ہے

مرے وجود سے یوں بے خبر ہے وہ جیسے
وہ ایک دھوپ گھڑی ہے میں رات کا پل ہوں

شہر کے دکان دارو! کاروبار الفت میں سود کی ازیاں کیا ہے تم نہ جان پاؤ گے
دل کے دام کتنے ہیں خواب کتنے ہنگے ہیں اور نقد جہاں کیا ہے تم نہ جان پاؤ گے

کوئی کیسے بنتا ہے پھول کیسے کھلتا ہے آنکھ کیسے جھکتی ہے سانس کیسے رکتی ہے
کیسے رہ نکلتی ہے کیسے بات چلتی ہے شوق کی زباں کیسا ہے تم نہ جان پاؤ گے

وصل کا سکون کیا ہے ہجر کا جنوں کیا ہے حسن کا فسوں کیا ہے عشق کے ڈروں کیا ہے
تم مریضِ دانائی مصلحت کے شدید الی راہِ مگر ہاں کیسا ہے تم نہ جان پاؤ گے

زخم کیسے پھلتے ہیں داغ کیسے جلتے ہیں درد کیسے ہوتا ہے کوئی کیسے روتا ہے
اشک کیا ہے نالے کیا دشت کیا ہے پھلے کیا آہ کیا نفاں کیا ہے تم نہ جان پاؤ گے

نامراد دل کیسے صبح و شام کرتے ہیں کیسے زندہ رہتے ہیں اور کیسے مرتے ہیں
تم کو کب نظر آئی عم زدوں کی تنہائی زبیرت بے اماں کیا ہے تم نہ جان پاؤ گے

جاننا ہوں میں تم کو ذوقِ شاعری بھی ہے شخصیت سجانے میں اک یہ ماہری بھی ہے
پھر بھی حشر چھنتے ہو صرف لفظ سنتے ہو انکے درمیاں کیا ہے تم نہ جان پاؤ گے

جسم دمکتا - زلف گھنیری - رنگیں لب - آنکھیں جِبادو
سنگِ مرمر - اودا بادل - سرخِ شفق - حیراں آہو

بھکشودانی - پیاسا پانی - دریا ساگر - جِسل گاکر
گلشنِ خوشبو - کوتلِ کوکو - مستی دارو - میں اور تو

بانہی ناگن - چھایا آنگن - گھنگھو چھین چھین - آشا من
آنکھیں کا جِل - پربت بادل - وہ زلفِ نسیں اور یہ بازو

راتیں مہکی۔ سانسیں دہکی۔ نظریں بہکی۔ رُت لہکی
سپن سلونا۔ پریم کھلونا۔ پھول بچھوٹا۔ وہ پہلو

تم سے دوری۔ یہ مجبوری۔ زحیم کاری۔ بیداری
تہنارائیں۔ سپنے کاتیں۔ خود سے باتیں۔ میری خو

اُن چراغوں میں تیل ہی کم تھا
کیوں گلہ پھر ہمیں ہوا سے رہے

ہجر

کوئی شعر کہوں
یا دنیا کے کسی موضوع پر
میں کوئی نیا مضمون پڑھوں
یا کوئی انوکھی بات سنوں
کوئی بات
جو ہنسنے والی ہو
کوئی فقرہ

جو دلچسپ لگے
یا کوئی خیال اچھوتا سا
یا کہیں لے
کوئی منظر
جو حیراں کر دے
کوئی لمحہ
جو دل کو چھو جائے
میں اپنے ذہن کے گوشوں میں
ان سب کو سنبھال کے رکھتا ہوں
اور سوچتا ہوں
جب ملو گے
تم کو سناؤں گا

دشواری

میں بھول جاؤں تمہیں
اب یہی مناسب ہے
مگر جھلانا بھی چاہوں تو کس طرح بھولوں
کہ تم تو پھر بھی حقیقت ہو
کوئی خواب نہیں
یہاں تو دل کا یہ عالم ہے کیا کہوں
کبخت!
جھلانا پایا یہ وہ سلسلہ
جو تھا ہی نہیں

وہ اک خیال
جو آواز تک گیا ہی نہیں
وہ ایک بات
جو میں کہہ نہیں سکا تم سے
وہ ایک ربط
جو ہم میں کبھی رہا ہی نہیں
مجھے ہے یاد وہ سب
جو کبھی ہوا ہی نہیں

میرے کچھ پل مجھ کو دیدو باقی سارے دن لوگو
تم جیسا جیسا کہتے ہو سب ویسا ویسا ہوگا

آثارِ قدیمہ

ایک پتھر کی ادھوری مورت
چند تانبے کے پرانے سکے
کالی چاندی کے عجب سے زیور
اور کئی کانے کے لٹوٹے برتن
ایک صحرا میں ملے
زیر زمین
لوگ کہتے ہیں کہ صدیوں پہلے
آج صحرا ہے جہاں

وہیں اک شہر ہوا کرتا تھا
اور مجھ کو یہ خیال آتا ہے
کسی تقریب
کسی محفل میں
ساننا تجھ سے مرا آج بھی ہو جاتا ہے
ایک لمحے کو
بس اک پل کے لئے
جسم کی آئینہ
اپنی سی نظر
سرخ بندیا کی دمک
سر سر اہٹ ترے ملبوس کی
بالوں کی ہبک
بے خیالی میں کبھی
لمس کا ننھا سا پھول
اور پھر دور تک وہی صحرا
وہی صحرا کہ جہاں
کبھی اک شہر ہوا کرتا تھا

پھرتے ہیں کب سے در بدر اب اس نگر اب اس نگر اک دوسرے کے ہمسفر میں اور مری آوارگی
نا آشنا ہر گدز نامہریاں ہر اک نظر جائیں تو اب جائیں کہ ہمسر میں اور مری آوارگی

ہم بھی کبھی آباد تھے ایسے کہاں برباد تھے بے فکر تھے آزاد تھے مسرور تھے دل شاد تھے
وہ چال ایسی پیل گیا ہر سم بچہ گئے دل حبس گیا نکلے جلا کے اپنا گھر میں اور مری آوارگی

جینا بہت آسان تھا اک شخص کا احسان تھا ہم کو بھی اک ارمان تھا جو خواب کا سامان تھا
اب خواب ہے نے آرزو ارمان ہے نے جستجو یوں بھی چلو خوش میں مگر میں اور مری آوارگی

وہ ماہ و شش و ہ ماہ رو، وہ ماہ کامل ہو ہو پھٹیں جس کی باتیں کو بکواس سے مجب تھی گفتگو
پھر یوں ہوا وہ کھو گئی تو مجھ کو ضد سی ہو گئی لائیں گے اسکو ڈھونڈ کر میں اور مری آوارگی

یہ دل ہی تھا جو سہ گیا وہ بات ایسی کہہ گیا کہنے کو پھر کیا رہ گیا انکوں کا دریا بہہ گیا
جب کہہ کے وہ دلبر گیا تیرے لئے میں مریا روتے ہیں اسکورات بھر میں اور مری آوارگی

اب غم اٹھائیں کس لئے آنسو بہائیں کس لئے یہ دل بھائیں کس لئے یوں جاں گنوائیں کس لئے
پیشہ نہ ہو جس کا تم ڈھونڈیں گے اب ایسا منم ہوں گے کہیں تو کارگر میں اور مری آوارگی

آٹار میں سب کھوٹ کے امکان ہیں سب چوٹ کے گھر بند میں سب گوٹ کے اب ختم ہیں سب ٹوٹ کے
قسمت کا سب یہ پھیر ہے اندھیر ہے اندھیر ہے لیے ہوئے ہیں بے اثر میں اور مری آوارگی

جب ہمدوم و ہراز تھا تب اور ہی انداز تھا اب سوز ہے تب ساز تھا اب شرم ہے تب ناز تھا
اب مجھ سے ہو تو ہو بھی کیا ہے ساتھ وہ تو وہ بھی کیا اک بے ہنر اک بے شرم میں اور مری آوارگی

غم بکتے ہیں

غم بکتے ہیں
بازاروں میں
غم کافی مہنگے بکتے ہیں
لہجے کی دکان اگر چل جائے تو
جذبے کے گاہک
چھوٹے بڑے ہر غم کے کھلونے
منہ مانگی قیمت پر خریدیں
میں نے

ہمیشہ اپنے غم اچھے دامنوں بیچے ہیں
لیکن

جو غم مجھ کو آج ملا ہے
کسی دکان پر رکھنے کے قابل ہی نہیں ہے
پہلی بار میں شرمندہ ہوں
یہ غم بیچ نہیں پاؤں گا

میری بنیادوں میں کوئی ٹیڑھ تھی
اپنی دیواروں کو کیا الزام دوں

اُو اور نہ سوچو

اُو

اور نہ سوچو

سوچ کے کیا پاؤ گے

جتنا بھی سمجھے ہو

اُتنا پچھتائے ہو

جتنا بھی سمجھو گے

اُتنا پچھتاؤ گے

اُو

اور نہ سوچو
سوچ کے کیا پاؤ گے
تم احساس کی جس منزل پر اب پہنچے ہو
وہ میری دکھی بھالی ہے
جانے بھی دو
اس کا کب تک سوگ منانا
یہ دنیا

اندر سے اتنی کیوں کالی ہے

آؤ

کچھ اب جینے کا سامان کریں ہم
سچ کے ہاتھوں
ہم نے جو مشکل پائی ہے
جھوٹ کے ہاتھوں
وہ مشکل آسان کریں ہم
تم میری آنکھوں میں آنکھیں ڈال کے دیکھو
پھر میں تم سے
ساری جھوٹی قسمیں کھاؤں

پھر تم وہ ساری جھوٹی باتیں دہراؤ
جو سب کو اچھی لگتی ہیں

جیسے

وفا کرنے کی باتیں
جینے کی مرنے کی باتیں

ہم دونوں

یوں وقت گزاریں

میں تم کو کچھ خواب دکھاؤں

تم مجھ کو کچھ خواب دکھاؤ

جنکی

کوئی تعبیر نہیں ہو

جتنے دن یہ میل رہے گا

دیکھو اچھا کھیل رہے گا

اور

کبھی دل بھر جائے تو

کہہ دینا تم

بیت گیا ملنے کا موسم

اُو

اور نہ سوچو
سوچ کے کیا پاؤ گے

تمہیں بھی یاد نہیں اور میں بھی بھول گیا
وہ لمحہ کتنا حسین تھا مگر فضول گیا

میرے دل میں اتر گیا سورج
تیرگی میں بکھس گیا سورج

درس دیکر ہمیں اُجسائے کا
خود اندھیرے کے گھر گیا سورج

ہم سے وعدہ تھا اک سویرے کا
ہائے کیا مگر گیا سورج

چاندنی عکس چاند آیتنہ
آئینے میں سنورگیگ سورج

ڈوبتے وقت زرد تھا اتنا
لوگ سمجھے کہ مرگیگ سورج

تھکن سے چور پاس آیا تھا اس کے
گر اسوتے میں مجھ پر یہ شجر کیوں

وقت

یہ وقت کیا ہے
یہ کیا ہے آخر کہ جو مسلسل گزر رہا ہے
یہ جب نہ گزرا تھا
تب کہاں تھا
کہیں تو ہوگا
گزر گیا ہے
تو اب کہاں ہے
کہیں تو ہوگا

کہاں سے آیا کدھر گیا ہے
یہ کب سے کب تک کا سلسلہ ہے
یہ وقت کیا ہے

یہ واقعے
حادثے
تصادم
ہر ایک غم
اور ہر اک مسرت
ہر اک اذیت
ہر ایک لذت
ہر اک تبسم
ہر ایک آنسو
ہر ایک نعمہ
ہر ایک خوشبو
وہ زخم کا درد ہو
کہ وہ لمس کا ہوجادو

خود اپنی آواز ہو کہ ماحول کی صدا میں
یہ ذہن میں بنتی اور گڑباتی ہونی فضا میں
وہ فکر میں آئے زلزلے ہوں کہ دل کی پھل

تمام احساس

سارے جذبے

یہ جیسے پتے ہیں

بہتے پانی کی سطح پر

جیسے تیرتے ہیں

ابھی یہاں ہیں

ابھی وہاں ہیں

اور اب ہیں ادھبل

دکھائی دیتا نہیں ہے لیکن

یہ کچھ تو ہے

جو کہ بہہ رہا ہے

یہ کیسا دریا ہے

کن پہاڑوں سے آرہا ہے

یہ کس سمندر کو جا رہا ہے

یہ وقت کیا ہے

کبھی کبھی میں یہ سوچتا ہوں

کہ چلتی گاڑی سے پیڑ دیکھو

تو ایسا لگتا ہے

دوسری سمت جا رہے ہیں

مگر حقیقت میں

پیڑ اپنی جگہ کھڑے ہیں

تو کیا یہ ممکن ہے

ساری صدیاں

قطار اندر قطار اپنی جگہ کھڑی ہوں

یہ وقت ساکت ہو

اور ہم ہی گزر رہے ہوں

اس ایک لمحے میں

سارے لمحے

تمام صدیاں چھپی ہوئی ہوں

نہ کوئی آئندہ

زگذشته
جو ہو چکا ہے
وہ ہو رہا ہے
جو ہونے والا ہے
ہو رہا ہے
میں سوچتا ہوں
کہ کیا یہ ممکن ہے
سچ یہ ہو
کہ سفر میں ہم ہیں
گزرتے ہم ہیں
جسے سمجھتے ہیں ہم
گزرتا ہے
وہ تھا ہے
گزرتا ہے یا تھا ہوا ہے
اکائی ہے یا بسا ہوا ہے
ہے منجمد
یا پھل رہا ہے

کے خبر ہے
کے پتا ہے
یہ وقت کیا ہے

یہ کائناتِ عظیم
لگتا ہے
اپنی عظمت سے
آج بھی مطمئن نہیں ہے
کہ لمحہ لمحہ

وسیع تر اور وسیع تر ہوتی جا رہی ہے
یہ اپنی باہنیں پکارتی ہے
یہ کہکشاؤں کی انگلیوں سے
نئے خلاؤں کو چھو رہی ہے
اگر یہ سچ ہے
تو ہر تصور کی حد سے باہر
مگر کہیں پر
یقیناً ایسا کوئی خلاء ہے

کہ جس کو
ان کہکشاؤں کی انگلیوں نے
اب تک چھوا نہیں ہے
خلاء
جہاں کچھ ہوا نہیں ہے
خلاء
کہ جس نے کسی سے بھی "کن" سنا نہیں ہے
جہاں ابھی تک خدا نہیں ہے
وہاں
کوئی وقت بھی نہ ہوگا
یہ کائناتِ عظیم
اک دن
چھوٹے گی
اس ان چھوٹے خلاء کو
اور اپنے سارے وجود سے
جب پرکارے گی
"کن"

تو وقت کو بھی جنم لے گا
اگر جنم ہے تو موت بھی ہے
میں سوچتا ہوں
یہ سچ نہیں ہے
کہ وقت کی کوئی ابتدا ہے نہ انتہا ہے
یہ ڈور لمبی بہت ہے
لیکن

کہیں تو اس ڈور کا سرا ہے
ابھی یہ انساں الجھ رہا ہے
کہ وقت کے اس قفس میں
پیدا ہوا

یہیں وہ پلا بڑھا ہے
مگر اُسے علم ہو گیا ہے
کہ وقت کے اس قفس سے باہر بھی اک فضا ہے
تو سوچتا ہے
وہ پوچھتا ہے
یہ وقت کیا ہے

درد کے پھول بھی کھلتے ہیں بکھر جاتے ہیں
زخم کیسے بھی ہوں، کچھ روز میں بھر جاتے ہیں

راستہ رو کے کھڑی ہے یہ سی الجھن کب سے
کوئی پوچھے تو کہیں کیا کہ کدھر جاتے ہیں

چھت کی کڑیوں سے اترتے ہیں مرے خواب مگر
میری دیواروں سے ٹکرا کے بکھر جاتے ہیں

نرم الفاظ، بھلی باتیں، مہذب لہجے
پہلی بارش ہی میں یہ رنگ اتر جاتے ہیں

اُس دریچے میں بھی اب کوئی نہیں اور ہم بھی
سر جھکائے ہوئے چپ چاپ گزر جاتے ہیں

اُن سے اب واپس خریدوں خود کو میں
لوگ جو مانگیں وہ اپنے دام دُوں

مجھ کو یقین ہے سچ کہتی تھیں جو بھی اُمی کہتی تھیں
جب میرے بچپن کے دن تھے چاند میں پریاں رہتی تھیں

ایک یہ دن جب اپنوں نے بھی ہم سے ناطہ توڑ لیا
ایک وہ دن جب پیڑ کی شاخیں بوجھ بہا سہتی تھیں

ایک یہ دن جب ساری سڑکیں روٹھی روٹھی لگتی ہیں
ایک وہ دن جب "آؤ کھیلیں" ساری گلیاں کہتی تھیں

ایک یہ دن جب جاگی راتیں دیواروں کو تکتی ہیں
ایک وہ دن جب شاموں کی بھی پلکیں بوجھل رہتی تھیں

ایک یہ دن جب ذہن میں ساری عیاری کی باتیں ہیں
ایک وہ دن جب دل میں بھولی بھالی باتیں رہتی تھیں

ایک یہ دن جب لاکھوں عشم اور کال پڑا ہے آنسو کا
ایک وہ دن جب ایک ذرا سی بات پہ ندیاں بہتی تھیں

ایک یہ گھر جس گھر میں میرا ساز و ساماں رہتا ہے
ایک وہ گھر جس گھر میں میری بوڑھی نانی رہتی تھیں

دوراہا

اپنی بیٹی زویا کے نام

یہ جیون اک راہ نہیں
اک دوراہا ہے
پہلا رستہ
بہت سہل ہے
اس میں کوئی موڑ نہیں ہے
یہ رستہ
اس دنیا سے بے جوڑ نہیں ہے
اس رستے پر ملتے ہیں

رستوں کے آنگن
اس رستے پر ملتے ہیں
رشتوں کے بندھن
اس رستے پر چلنے والے
کہنے کو سب سکھ پاتے ہیں
لیکن

ٹکڑے ٹکڑے ہو کر
سب رشتوں میں بٹ جاتے ہیں
اپنے پتے کچھ نہیں بچتا
بچتی ہے
بے نام سی الجھن
بچتا ہے
سانسوں کا ایندھن
جس میں اُنکی اپنی ہر پہچان
اور اُنکے سارے پنے
جل بجھتے ہیں
اس رستے پر چلنے والے

خود کو کھو کر جگ پاتے ہیں
اوپر اوپر تو جیتے ہیں
اندر اندر مرجاتے ہیں

دوسرا رستہ
بہت کٹھن ہے
اس رستے میں
کوئی کسی کے ساتھ نہیں ہے
کوئی سہارا دینے والا ہاتھ نہیں ہے
اس رستے میں
دھوپ ہے

کوئی چھاؤں نہیں ہے
جہاں تسلی بھیک میں دیدے کوئی کسی کو
اس رستے میں
ایسا کوئی گاؤں نہیں ہے
یہ اُن لوگوں کا رستا ہے
جو خود اپنے تک جاتے ہیں

اپنے آپ کو جو پاتے ہیں
تم اس رستے پر ہی چلنا
مجھے پتا ہے
یہ رستہ آسان نہیں ہے
لیکن مجھ کو یہ غم بھی ہے
تم کو اب تک
کیوں اپنی پہچان نہیں ہے

اک کھلونا جو گی سے کھو گیا تھا بچپن میں
ڈھونڈتا پھر اس کو وہ نگر نگر تنہا

مری زندگی مری منزلیں، مجھے قُرب میں نہیں، دور دے
مجھے تو دکھا وہی راستا جو سفر کے بعد غرور دے

وہی جذبہ دے جو شدید ہو، ہو خوشی تو جیسے کہ عید ہو
کبھی غم ملے تو بکلا کا ہو، مجھے وہ بھی ایک سرور دے

تُو غلط نہ سمجھے تو میں کہوں ترا شکر یہ کہ دیا سکون
جو بڑھے تو بڑھ کے بنے جنوں مجھے وہ خلش بھی ضرور دے

مجھے تو نے کی ہے عطا زباں، مجھے غم سنانے کا غم کہاں
دے ہے ان کہی مری داستاں، مجھے نطق پر وہ عبور دے

یہ جو زلف تیری ابلجھ گئی، وہ جو تھی کبھی تیری دھج گئی
میں تجھے سنواروں گا زندگی، مرے ہاتھ میں یہ امور دے

آگہی سے ملی ہے تنہائی
آمری جان مجھ کو دھوکا دے

کن لفظوں میں اتنی کڑوی اتنی کیلی بات لکھوں
شعر کی میں تہذیب تبا ہوں یا اپنے حالات لکھوں

غم نہیں لکھوں کیا میں غم کو جشن لکھوں کیا ماتم کو
جو دیکھے ہیں میں نے جنازے کیا اُن کو بارات لکھوں

کیسے لکھوں میں چاند کے قصے کیسے لکھوں میں پھول کی بات
ریت اُڑائے گرم ہوا تو کیسے میں برسات لکھوں

کس کس کی آنکھوں میں دیکھے میں نے زہر بجھے نخبہ
خود سے بھی جو میں نے چھپائے کیسے وہ صدقات لکھوں

تخت کی خواہش ٹوٹ کی لالچ کمزوروں پر ظلم کا شوق
لیکن اُن کا فرمانا ہے میں ان کو جذبات لکھوں

قاتل بھی مقتول بھی دونوں نام خدا کا لیتے تھے
کوئی خدا ہے تو وہ کہاں تھا میری کیا اوقات لکھوں

اپنی اپنی تاریکی کو لوگ اُجلا کہتے ہیں
تاریکی کے نام لکھوں تو تو میں فرقے ذات لکھوں

جانے یہ کیسا دور ہے جس میں یہ جرات بھی مشکل ہے
دل ہو اگر تو اسکو لکھوں دن رات اگر ہورات لکھوں

صبح کی گوری

رات کی کالی چادر اوڑھے
منہ کو لپیٹے
سوئی ہے کب سے
روٹھ کے سب سے
صبح کی گوری
آنکھ نہ کھولے
منہ سے نہ بولے
جب سے کسی نے

۱۳۳

کر لی ہے سورج کی چوری
اُو

چل کے سورج ڈھونڈیں
اور نہ ملے تو

کرن کرن پھر جمع کریں ہم
اور اک سورج نیا بنائیں
سوئی ہے کب سے

روٹھ کے سب سے

صبح کی گوری

اُسے جگائیں

اُسے منائیں

مری دُعا ہے

خُلا کے گہرے سمندروں میں
اگر کہیں کوئی ہے جزیرہ
جہاں کوئی سانس لے رہا ہے
جہاں کوئی دل دھڑک رہا ہے
جہاں ذہانت نے علم کا جام پی لیا ہے
جہاں کے باسی
خُلا کے گہرے سمندروں میں
آمار نے کو میں اپنے بیڑے

تلاش کرنے کوئی جزیرہ
جہاں کوئی سانس لے رہا ہے
جہاں کوئی دل دھڑک رہا ہے
مری دعا ہے

کہ اُس جزیرے میں رہنے والوں کے جسم کا رنگ
اس جزیرے کے رہنے والوں کے جسم کے جتنے رنگ ہیں
اُن سے مختلف ہو

بدن کی بنیت بھی مختلف
اور شکل و صورت بھی مختلف ہو

مری دعا ہے

اگر ہے اُن کا بھی کوئی مذہب
تو اس جزیرے کے مذہبوں سے وہ مختلف ہو

مری دعا ہے

کہ اس جزیرے کی سب زبانوں سے مختلف ہو زبان اُن کی

مری دعا ہے

خلا کے گہرے سمندروں سے گزر کے

اک دن

اُس اجنبی نسل کے جہازی
خلانی بیڑے میں
اِس جزیرے تک آئیں
ہم اُنکے میزباں ہوں
ہم اُنکو حیرت سے دیکھتے ہوں
وہ پاس آکر
ہمیں اشاروں سے یہ بتائیں
کہ اُن سے ہم اتنے مختلف ہیں
کہ اُنکو لگتا ہے
اِس جزیرے کے رہنے والے
سب ایک سے ہیں
مری دعا ہے
کہ اِس جزیرے کے رہنے والے
اُس اجنبی نسل کے کہے کا یقین کر لیں

دکھ کے جنگل میں پھرتے ہیں کب سے مارے مارے لوگ
جو ہوتا ہے سہہ لیتے ہیں کیسے ہیں بے چارے لوگ

جیون جیون ہم نے جگ میں کھیل یہی ہوتے دکھا
دھیرے دھیرے جیتی دنیا دھیرے دھیرے ہلے لوگ

وقت نگھاسن پر بیٹھا ہے اپنے راگ سُناتا ہے
سنگ دینے کو پاتے ہیں سانسوں کے اکتارے لوگ

نیکی اک دن کام آتی ہے ہم کو کیا سمجھاتے ہو
ہم نے بے بس مرتے دیکھے کیسے پیارے پیارے لوگ

اس نگرہی میں کیوں ملتی ہے روٹی سپنوں کے بدے
جن کی نگرہی ہے وہ جانیں ہم ٹھہرے بنجائے لوگ

رات سر پر ہے اور سفر باقی
ہم کو چلنا ذرا سویرے تھا

بہانہ ڈھونڈتے رہتے ہیں کوئی رونے کا
ہیں یہ شوق ہے کیا آستیں بھگونے کا

اگر پلک پہ ہے موتی تو یہ نہیں کافی
ہنر بھی چاہیے الفاظ میں پرونے کا

جو فصل خواب کی تیار ہے تو یہ جانو
کہ وقت آگیا پھر درد کوئی بونے کا

یہ زندگی بھی عجب کاروبار ہے کہ مجھے
خوشی ہے پانے کی کوئی نہ رنج کھونے کا

ہے پاش پاش مگر پھر بھی مسکراتا ہے
وہ چہرہ جیسے ہو ٹوٹے ہوئے کھلونے کا

سب ہوائیں لے گیا میرے سمندر کی کوئی
اور مجھ کو ایک کشتی بادبانی دے گیا

جرم اور سزا

ہاں گنہ گار ہوں میں
جو منزا چاہے عدالت دیدے
آپکے سامنے سرکار ہوں میں
مجھ کو اقرار
کہ میں نے اک دن
خود کو نیلام کیا
اور راضی بہ رضا
سیر بازار، سیر عام کیا

مجھ کو قیمت بھی بہت خوب ملی تھی لیکن
میں نے سودے میں خیانت کر لی

یعنی

کچھ خواب بچا کر رکھے
میں نے سوچا تھا
کے فرصت ہے

جو مری رُوح مرے دل کی تلاش ہی لے گا

میں نے سوچا تھا
کے ہوگی خبر

کتنا نادان تھا میں

خواب

چھپ سکتے ہیں کیا

روشنی

مٹھی میں رک سکتی ہے کیا

وہ جو ہونا تھا

ہوا

آپ کے سامنے سرکار ہوں میں

جو سزا چاہے عدالت دیدے
فیصلہ سننے کو تیار ہوں میں
ہاں گنہگار ہوں میں

فیصلہ یہ ہے عدالت کا
ترے سارے خواب
آج سے تیرے نہیں ہیں مجرم!
ذہن کے سارے سفر
اور ترے دل کی پرواز
جسم میں بہتے لہو کے نغمے
روح کا ساز
سماعت - آواز
آج سے تیرے نہیں ہیں مجرم!

وصل کی ساری حدیثیں
غمِ ہجراں کی کتاب
تیری یادوں کے گلاب

تیرا احساس
تری فکر و نظر
تیری سب ساعتیں
سب لمحے ترے
روز و شب شام و سحر
آج سے تیرے نہیں ہیں مجرم!
یہ تو انصاف ہوا تیرے خریداروں سے
اور اب تیری سزا
تجھے مرنے کی اجازت نہیں
جدینا ہوگا

پہلے بھی کچھ لوگوں نے جو بو کر گیہوں چاہا تھا
ہم بھی اس اُمید میں ہیں لیکن کب ایسا ہوتا ہے

چارِ قطعات

کتھنی آنکھوں والی اک لڑکی
ایک ہی بات پر بگڑتی ہے
تم مجھے کیوں نہیں ملے پہلے
روز یہ کہہ کے مجھ سے لڑتی ہے

لاکھ ہوں ہم میں پیار کی باتیں
یہ لڑائی ہمیشہ چلتی ہے
اُس کے اک دوست سے میں جلتا ہوں
میری اک دوست سے وہ جلتی ہے

پاس آکے بھی فاصلے کیوں ہیں
راز کیسا ہے، سمجھ میں یہ آیا
اُس کو بھی یاد ہے کوئی اب تک
میں بھی تم کو بھُلا نہیں پایا

ہم بھی کافی تیرے تھے پہلے
وہ بھی تھی عیتا بہت
پہلے دونوں کھیل رہے تھے
لیکن اب ہے پیسا بہت

ہل اسٹیشن

گھل رہا ہے سارا منظر شام دُھندلی ہوگئی
چاندنی کی چادر اوڑھے ہر پہاڑی سوگئی

وادیلوں میں پیڑ ہیں اب نیلگوں پر چھکائیاں
اتھ رہا ہے کہرا جیسے چاندنی کا ہو دھواں

چاند پگھلا تو چٹانیں بھی ملائم ہو گئیں
رات کی سانسیں جو مہکیں اور مدہم ہو گئیں

نرم ہے جتنی ہوا اتنی فضا خاموش ہے
ہینوں پر اوس پنی کے ہر کلی بے ہوش ہے

موڑ پر کروٹ لئے اب اونگھتے ہیں راستے
دور کوئی گا رہا ہے جانے کس کے واسطے

یہ سکوں میں کھوئی وادی نور کی جاگیر ہے
دودھیا پردے کے پیچھے سرمئی تصویر ہے

دھل گئی ہے روح لیکن دل کو یہ احساس ہے
یہ سکوں بس چند لمحوں کو ہی میرے پاس ہے

فاصلوں کی گرد میں یہ سادگی کھو جائے گی
شہر جا کر زندگی پھر شہر کی ہو جائے گی

بے گھر

شام ہونے کو ہے
لال سورج سمندر میں کھونے کو ہے
اور اُس کے پرے
کچھ پرندے
قطاریں بنائے
انہیں جنگلوں کو چلے
جن کے پیروں کی شانوں پر ہیں گھولے
یہ پرندے

وہیں لوٹ کر جائیں گے
اور سو جائیں گے
ہم ہی حیران ہیں
اس مکانوں کے جنگل میں
اپنا کہیں بھی ٹھکانا نہیں
شام ہونے کو ہے
ہم کہاں جائیں گے

